

കേരളകത്തോലിക്കാ സഭാനവീകരണപ്രസ്ഥാനം ഒരുക്കുന്ന സ്വതന്ത്രചർച്ചാഭവദി

ജൂൺ 2012

സത്യജ്ഞപ്രദം

മാസിക



വത്തിക്കാൻ
ഭവകളുടെ ചോർച്ച:
മാർപാപ്പായുടെ ബട്ളർ അറസ്റ്റിൽ..

സഭയുടെ ദൈവസങ്കൽപ്പങ്ങൾ
വളച്ചൊടിച്ച് വചനങ്ങളും
യഥാർത്ഥ നസ്രായനും
ഒരു കുരിശുവിലാപം
ആത്മീയത ഇന്ന്
വിശുദ്ധ മറിയക്കുട്ടി



സത്യജ്വാല മാസിക

കേരളകത്തോലിക്കാ സഭാനവീകരണപ്രസ്ഥാനം -KCRM- ഒരുക്കുന്ന സ്വതന്ത്ര ചർച്ചാവേദി
(For Private Circulation Only)

ജൂൺ 2012

പുസ്തകം 1

ലക്കം 3

എഡിറ്റർ

ജോർജ്ജ് മുലേച്ചാലിൽ

ഫോൺ: 9497088904

e- mail: geomoole@gmail.com

സർക്കുലേഷൻ മാനേജർ:

മാത്യു എം തറക്കുന്നേൽ

ഫോൺ: 9495188610

e -mail: mtharakunnel@gmail.com

വിലാസം:

തറക്കുന്നേൽ ബിൽഡിംഗ്,
കാർമ്മൽ സ്കൂളിനു സമീപം,
പാലാ, കോട്ടയം, കേരളം
ഇന്ത്യ - 686575

ഈ ലക്കത്തിൽ

നേതൃത്വമില്ലാത്ത കത്തോലിക്കർ

എഡിറ്റർ

Necessity of Church Act:

Joseph Pulikunnel

പ്രാർത്ഥനായജ്ഞം

സാമൂവൽ കുടൽ

സഭാനവീകരണവും സ്വതന്ത്ര സംഘടനകളും

ഡേവിഡ് കാച്ചിപ്പിള്ളി

ധനം ധന്യഭാവം

ജോസഫ് റ്റേണി

മാർപാപ്പായുടെ ബട്ലർ അസ്സിൽ

ഒരു കുരിശുവില്പന

ജോൺ

ഉത്തര കഴുകോൽ ജൂബിലി

റോഷൻ ഫ്രാൻസിസ്

അമേരിക്കൻ കന്യാസ്ത്രീകൾക്കെതിരെ

വത്തിക്കാൻ

ജോസഫ് പടന്നമാക്കൽ

'ചർച്ച് ആക്ട്' കൊണ്ടുവരുന്ന

സാമൂഹിക വിപ്ലവം

ജോണി ജെ.പ്ലാത്തോട്ടം

സഭയുടെ ദൈവസങ്കൽപ്പങ്ങൾ

റ്റി.റ്റി.മാത്യു തകിടിയേൽ

സനൽ ഇടമറുകിനെതിരെ

സുപ്രീംകോടതിയിൽ കേസ്

വളച്ചൊടിച്ച് വചനങ്ങളും

യഥാർത്ഥ ന്യായവും

തോമസ് തെങ്ങുപള്ളി

ക്രിസ്തുസഭ മതസംഘടനയായി മാറിയതിന്റെ

നാൾവഴികൾ

റവ ജോസഫ് മനയ്ക്കൽ

സാരാംശം

ജോസഫ് മറ്റപ്പള്ളി

മോചനകാഹളം- ആമുഖം

റവ.ഡോ.ജെയിംസ് ഗുരുദാസ്

നമുക്കെന്നും ഓണമല്ലേ... ഓണം!

തൊമ്മൻ തോമസ്

'ബസ്'പുക്കാന' അഥവാ ആദ്യത്തെ

സ്വാശ്രയസ്ഥാപനം

സെബാസ്റ്റ്യൻ വട്ടമറ്റം

വിശുദ്ധ മറിയക്കുട്ടി

ഇപ്പൻ

'ആത്മീയത ഇന്ന് - ഫാ. എസ്. കാപ്പന്റെ

കാഴ്ചപ്പാടിൽ'- സെമിനാർ റിപ്പോർട്ട്

എഴുത്തുകുത്തു സല്ലാപം

തൊയറാഴ്ച ഉച്ചക്കുമ്പൂസ് വിവാഹ വിലക്ക്!

സത്യജ്വാല മാസിക

ഇൻഡ്യയിൽ

വിദേശത്ത്

ഒറ്റപ്രതി

15 രൂപ

70 രൂപ

ഒരു വർഷം


150 രൂപ

750 രൂപ

5 വർഷം

600 രൂപ

3000 രൂപ



9



10



12

[പേരുവയ്ക്കാത്ത രചനകൾ എഡിറ്ററുടേത്]

“സ്വാതന്ത്ര്യത്തിലേക്കാണ് ക്രിസ്തു നമ്മെ മോചിപ്പിച്ചിരിക്കുന്നത്. അതിനാൽ ഉറച്ചു നിൽക്കുക. അടിമത്തത്തിന്റെ നുകത്തിനു കീഴിൽ നിങ്ങളും നിങ്ങൾ അമരരുത്” (ഗല. 5:1).

നേതൃത്വമില്ലാത്ത കത്തോലിക്കർ

കേരളത്തിലെ കത്തോലിക്കർ വിദ്യാഭ്യാസപരമായും സാമ്പത്തികമായും മുൻപന്തിയിലാണ്. ആനുപാതിക ജനസംഖ്യാശതമാനത്തെ യൊക്കെ കവച്ചുവയ്ക്കുന്നത്ര പ്രഗത്ഭരായിട്ടുള്ളവരും ഇൻഡ്യയിലും വിദേശരാജ്യങ്ങളിലും പ്രതിഭയും കർമ്മശേഷിയും തെളിയിച്ചവരായി ഈ സമുദായത്തിൽ നിന്നുണ്ട്. സാമൂഹിക-രാഷ്ട്രീയരംഗങ്ങളിലും, കലാ-സാഹിത്യ-സാംസ്കാരികരംഗങ്ങളിലും നിപുണരായ മഹാവ്യക്തിത്വങ്ങൾക്ക് തലമുറകളായി ജന്മം നൽകിക്കൊണ്ടിരിക്കുന്ന ഒരു സമൂഹമാണിത്.

അങ്ങനെ, പൊതുസമൂഹത്തിന്റെ അഭിവൃദ്ധിക്കുതകുമാറ് തങ്ങളുടെ കർമ്മശേഷിയും നേതൃത്വവും വിനിയോഗിക്കാൻ വലിയൊരളവു വരെ ഇവിടുത്തെ കത്തോലിക്കർക്കു കഴിഞ്ഞിട്ടുണ്ട് എന്നത് നമുക്ക് അഭിമാനകരംതന്നെ. എന്നാൽ, തങ്ങൾ ജനിച്ചുവളർന്ന സ്വന്തം സമുദായത്തെ മുന്നോട്ടുനയിക്കാൻ ഇവരുടെ നേതൃത്വം ഉതകിയിട്ടുണ്ടോ എന്നൊരു ചോദ്യം ഉദിക്കുന്നുണ്ടിവിടെ. സ്വാഭാവികമായും അങ്ങനെ സംഭവിക്കേണ്ടതായിരുന്നില്ലേ?

എന്നാൽ, ഈ സമുദായത്തിനുള്ളിലേക്കൊന്നു തിരിഞ്ഞുനോക്കുന്നപക്ഷം, ഈ കഴിവുറ്റവരെല്ലാം പുരോഹിതജോഹകൾക്കുമുമ്പിൽ മുട്ടുകുത്തിയും കൈകുപ്പിയും നിൽക്കുന്നതാണ്, അല്ലെങ്കിൽ അങ്ങനെ നിൽക്കാൻ നിർബന്ധിതരായിരിക്കുന്നതാണ്, നാം കാണുക. പൊതുസമൂഹത്തിൽ നട്ടെല്ലുനിവർത്തിയും ശിരസ്സുയർത്തിയും അഭിമാനപൂർവ്വം കർമ്മനിരതരായിരിക്കുന്നവർ ഈ സമുദായത്തിലാകുമ്പോൾ, നടുവ് വളച്ചും തലകുനിച്ചും കർമ്മവിമുഖരായിത്തീരുന്നു! ഏതോ ആസൂരതാത്മികവിദ്യയാലെമ്പന്നവണ്ണം, അവർ പൊടുന്നനെ, പുരോഹിത ഇടയന്മാരുടെ മുന്നിലെ ആടുകളും ‘അത്മായ’രുമായിത്തീരുന്നു! ‘അത്മായ’യെന്നാൽ laymen; അതായത്, പ്രത്യേക കഴിവോ അറിവോ ഒന്നുമില്ലാത്തവർ-വിവരമില്ലാത്തവർ. വിവരമില്ലാത്തവർക്കെങ്ങനെ

തങ്ങളുടെ സമൂഹത്തിനു നേതൃത്വം കൊടുക്കാനാകും? ഇതാണ് കത്തോലിക്കാ ദൈവശാസ്ത്രം. കത്തോലിക്കാ മനശ്ശാസ്ത്രവും ഇതുതന്നെ.

പത്താം ക്ലാസ് കഷ്ടിച്ചു ജയിച്ച ഒരു ജോഹാധാരിയെപ്പോലും, നിഷ്പ്രയാസം സമൂഹത്തിൽ ഇടയനും നേതാവുമാക്കുകയും, അതേ കൈയടക്കത്തോടെ വിദ്യാഭ്യാസവിചക്ഷണരെയും വൈസ് ചാൻസലർമാരെയും ജഡ്ജിമാരെയും സാംസ്കാരികനായകരെയും ജനപ്രതിനിധികളെയും മന്ത്രിമാരെയുമൊക്കെ, അനുസരിക്കേണ്ട വെറും അനുയായികളാക്കുകയും ചെയ്യുന്ന വിചിത്രമായൊരു മറിമായസംവിധാനമാണിതു സഭ. മനുഷ്യരെ വിഡ്ഢികളും ഭീരുക്കളുമാക്കുന്ന ഈ സഭാസംവിധാനംമൂലം, നേതൃത്വമില്ലാത്ത ഒരു മുരടിച്ച സമുദായമായി മാറിയിരിക്കുന്നു, ഈ സമൂഹം. ജോഹയ്ക്കുണ്ടെന്നു കരുതപ്പെടുന്ന ദിവ്യപരിവേഷം ഒന്നു മാറ്റിവെച്ചു നോക്കിയാൽ മാത്രം മതി, ഈ വസ്തുത ആർക്കും സ്പഷ്ടമായി കാണാനാകും.

മുരടിച്ച ഒരു സമൂഹം യാത്രികമായി നയിക്കപ്പെടും. ചില ചട്ടങ്ങളും അനുശാസനങ്ങളുംകൊണ്ട് അവരെ ആട്ടിത്തെളിക്കാൻ ആർക്കും പറ്റും. അവയ്ക്കൊരു ദൈവികപരിവേഷംകൂടി ചാർത്താൻ കഴിഞ്ഞാൽ, മനുഷ്യർ കാലിക്കൂട്ടങ്ങളെപ്പോലെ, മുമ്പേമുമ്പേയെന്നു തോന്നുമാറ്, പിമ്പേപിമ്പേ ഗമിച്ചുകൊള്ളും.

കേരളത്തിലെ കത്തോലിക്കാസമൂഹം ഏതാണ്ട് ഇപ്രകാരമുള്ള ഒരു യാത്രികസമൂഹമായിക്കഴിഞ്ഞിട്ടില്ലേ എന്നൊരു ആത്മപരിശോധന നടത്താൻ സമയം കഴിഞ്ഞു എന്നു തോന്നുന്നു. ഇതാണ് കെട്ടുറപ്പും അച്ചടക്കവുമെന്നു ധരിച്ചുവശായും, തങ്ങളാണ് മാതൃകാസമൂഹം എന്നു വിശ്വസിച്ചും മറ്റുള്ളവരെക്കൊണ്ടു വിശ്വസിപ്പിച്ചും, അന്ധമായി മുന്നോട്ടുപോകുന്ന വ്യക്തിത്വമില്ലാത്ത ഒരു സമുദായമായി മാറിയിരിക്കുന്നു, കേരളകത്തോലിക്കർ. പക്ഷതയോ ജീവിതപരിചയമോ ഉണ്ടാകാനവസരം ലഭിച്ചിട്ടില്ലാത്ത കൊച്ചുചന്ദർവരെ ഈ സമുദായത്തെ പ്രതിനിധീകരിച്ച് ‘ആധികാരിക’തീരുമാനങ്ങൾ പ്രഖ്യാപിക്കു

മ്പോൾ, ഒന്നു മുരളുകപോലും ചെയ്യാതെ, അതു തങ്ങളുടെ അഭിപ്രായമാണല്ലോ എന്നു ചിന്തിച്ചു പോകുന്നത്ര ബൗദ്ധികപാപ്പരത്വത്തിലാണിന്ന് ഈ സമുദായത്തിലുള്ളവർ, പൊതുവെ. ഏതു ബാലിശമായ പുരോഹിതപ്രഖ്യാപനങ്ങൾക്കും പിന്തുണപ്രഖ്യാപിച്ച് അവർക്കു പിന്നിൽ അണി നിരക്കുന്നതാണ് ക്രൈസ്തവധർമ്മം എന്നു കരുതാൻമാത്രം അടിമത്തം ബാധിച്ചിരിക്കുന്നു, ഈ സമൂഹത്തിന്.

ഈ സമുദായത്തിന് ഒരു തനതു നേതൃനിര ഇല്ലാത്തതുകൊണ്ടല്ലേ, 500 -ലേറെ വീട്ടു കാരുള്ള ഒരിടവകയിൽ എല്ലാവർക്കുംതന്നെ ഉള്ളിൽ എതിർപ്പുണ്ടെങ്കിലും, അവരുടെ മനോഹാരിതയും ഉറപ്പുമുള്ള പള്ളി ഡൈനാമൈറ്റ് വച്ചു തകർക്കാൻ പോരുന്നത്ര ഹുങ്ക് ഒരച്ചനുണ്ടാകുന്നത്? ഈ സമുദായത്തിലുരുത്തിരിഞ്ഞു വന്ന ഒരു നേതൃത്വമില്ലാത്തതുകൊണ്ടല്ലേ, സമുദായംവക സ്വാശ്രയസ്ഥാപനങ്ങളെ, ഈ സമുദായത്തിന് അപമാനമുണ്ടാക്കുംവിധം കോഴസ്ഥാപനങ്ങളാക്കാൻ പുരോഹിതമാനേജ്മെന്റുകൾക്കു കഴിയുന്നത്? നമ്മുടെ ആശുപത്രികളിൽ രോഗികളെയും പാവപ്പെട്ട നേഴ്സുമാരെയും, അൺ എയ്ഡഡ് സ്കൂളുകളിൽ കുട്ടികളെയും അദ്ധ്യാപകരെയും ചൂഷണം ചെയ്യുന്ന അക്രൈസ്തവസാഹചര്യത്തിനു അറുതിവരുത്താൻ നമുക്കു കഴിയാതെ പോകുന്നതും ഈ നേതൃത്വശൂന്യത മൂലമല്ലേ? വിശ്വാസിസമൂഹം യാതൊരുവിധ പ്രാതിനിധ്യവും നൽകിയിട്ടില്ലാത്ത മെത്രാന്മാർ ഈ സമൂഹത്തിന്റെ സാമൂഹിക-രാഷ്ട്രീയ വക്താക്കളാകുന്നതും 'വോട്ടുബാങ്ക് ജന്മിത്വം' ഭാവിച്ച് ഈ സമൂഹത്തെവെച്ചു വിലപേശുന്നതും ഈ സമുദായത്തിനൊരു തനതു നേതൃത്വമില്ലാത്തതുകൊണ്ടല്ലേ?

പാശ്ചാത്യമെത്രാന്മാരെ, പള്ളിയോഗം ചേർന്ന്, വരച്ചവരയിൽ നിർത്തിയിട്ടുള്ള ധീരമായ നസ്രാണിപാരമ്പര്യം പേറുന്നവർക്കാണ് ഈ ദുർഗ്ഗതി വന്നുചേർന്നിരിക്കുന്നതെന്നോർക്കുക. 1653-ൽ, പുരോഹിതാധിപത്യത്തിന്റേതായ പാശ്ചാത്യസഭാസമ്പ്രദായത്തെ 'ഞങ്ങളും ഞങ്ങളുടെ പിൻമുറക്കാരും അംഗീകരിക്കില്ലെന്ന്' മട്ടാഞ്ചേരിയിൽ കുരിശ്ശിൽ ആലാത്തുകെട്ടി സത്യം ചെയ്തവരുടെ പിൻമുറക്കാരാണ്, അതേ സമ്പ്രദായത്തിന്റെ നീരാളിപ്പിടുത്തത്തിൽപ്പെട്ട് ഇന്ന് അടിമത്തനുകം പേറുന്നതെന്നോർക്കുക. പിന്നെയും പുറകോട്ടു പോയാൽ, അക്രൈസ്തവമായ

പാശ്ചാത്യസഭാസമ്പ്രദായത്തിനെതിരെ ഒരു നൂറ്റാണ്ടുകാലം ശക്തമായ ജനകീയസമരം നയിച്ച നമ്മുടെയെല്ലാം ധീരരായ നസ്രാണിക്കാരണവന്മാരെ കാണാം. മാർപ്പാപ്പായുടെ മത-രാഷ്ട്രീയയിനിവേശാധികാരത്തീട്ടുറവുമായി 1498-ൽ വാസ്കോഡിഗാമ കേരളതീരത്തിറങ്ങിയ അന്നുതൊട്ട്, നസ്രാണിസമൂഹത്തിനുമേൽ റോമൻ ആധിപത്യം അടിച്ചേൽപ്പിക്കപ്പെട്ട 1599-ലെ ഉദയംപേരൂർ സുന്നഹദോസുവരെ, ഐതിഹാസികമായ ഒരു 'നൂറ്റാണ്ടുയുദ്ധം' നയിച്ചവരുടെ പിൻമുറക്കാരാണിന്ന് നേതൃത്വമില്ലാത്ത ഒരു സമുദായമായി മുരടിച്ചു നിൽക്കുന്നത്.


നമുക്കു നമ്മുടെ ഭാരതീയമായ നസ്രാണിസ്വത്വം വീണ്ടെടുക്കേണ്ടിയിരിക്കുന്നു. 'മാർത്തോമ്മായുടെ നിയമ'ത്തിലധിഷ്ഠിതമായ പള്ളിയോഗസഭാഭരണസമ്പ്രദായം സഭാപരമായിട്ടോ ഗവൺമെന്റിലൂടെയോ പുനഃസ്ഥാപിക്കേണ്ടിയിരിക്കുന്നു. സമുദായത്തിന്റെ സാമൂഹികനിയന്ത്രണം, ഇവിടെ ഉരുത്തിരിഞ്ഞുവരുന്ന സമുദായനേതൃത്വത്തിന്റെ ജനാധിപത്യനിയന്ത്രണത്തിനു വിധേയമാക്കിയേ പറ്റൂ. പൊതുസമൂഹത്തിന്റെ നേതൃനിരയിൽ മിന്നിത്തിളങ്ങുന്നവരുള്ള ഈ സമൂഹത്തിന് അതിന്റെ ആഭ്യന്തരകാര്യങ്ങൾ നേരേചൊവ്വ കൊണ്ടുപോകുന്നതിനുള്ള ശേഷിയും ശേഷുമുഷിയും തീർച്ചയായും ഉണ്ട്-ഇപ്പോൾ ഉറക്കിക്കിടത്തിയിരിക്കുന്നുവെന്നേയുള്ളൂ; യേശുവിൽ ധീരരായി ഉണർന്നെഴുന്നേൽക്കുകയേ വേണ്ടൂ. പാശ്ചാത്യസഭയുടെ അധിനിവേശംമൂലം സ്വത്വം നഷ്ടപ്പെട്ട എല്ലാസഭകളെയും രണ്ടാം വത്തിക്കാൻ കൗൺസിൽ ഉദ്ബോധിപ്പിച്ചതും അതായിരുന്നു- തങ്ങളുടെ പൗരാണിക പൈതൃകവും പാരമ്പര്യവും കണ്ടെത്തി അവസ്വയം പുനരാവിഷ്ക്കരിക്കുവാനുള്ള ആർജ്ജവത്വം നേടുക, എന്ന്. അതുപോലെ, സ്വതന്ത്രസഭാസംഘടനകളെ പ്രോത്സാഹിപ്പിക്കണമെന്നും, അവയുടെ നിർദ്ദേശങ്ങളും വിമർശനങ്ങളും ചെവി കൊള്ളണമെന്നും സഭാധികാരത്തെ ഇതേ കൗൺസിൽ ഉദ്ബോധിപ്പിച്ചിട്ടുണ്ട്.

അതെ, യേശുവിൽ ധീരരായി ഉറക്കമുണരുകയേ വേണ്ടൂ- കേരളസഭയിൽ അങ്ങോളമിങ്ങോളം സ്വതന്ത്രസഭാ സംഘടനകളും പ്രസ്ഥാനങ്ങളും മുളപൊട്ടി വളർന്നുകൊള്ളൂ; ഒപ്പം ഈ സമൂഹത്തെ നയിക്കാൻ പ്രാപ്തമായ ഒരു നേതൃനിരയും.

- എഡിറ്റർ

CHURCH ACT

NECESSITY OF A LAW FOR THE ADMINISTRATION OF THE PROPERTIES OF THE CHURCHES IN INDIA



ശ്രീ. ജോസഫ് പുലിക്കുന്നേൽ

What Indian Constitution says?

India is a **Sovereign Socialist Secular Democratic Republic**. As a sovereign republic the constitution envisages equal rights to all citizens irrespective of religion, caste or creed. There should not be any discrimination between people of a religious community with others belonging to a different religion. Another fundamental pillar of the republic is that all civil activities within India should be governed by law.

All transactions of public wealth should be according to law.

Article 25 and 26 pertains to the religious rights of the Indian citizens.

Article 25 states as follows: **'Freedom of conscience and free profession, practice and propagation of religion.'**

1. *Subject to public order, morality and health and to the other provisions of this Part, all persons are equally entitled to freedom of conscience and the right freely to profess, practice and propagate religion.*
2. *Nothing in this article shall affect the operation of any existing law or prevent the State from making any law-*
 - (a) *regulating or restricting any **economic, financial, political or other secular activity** which may be associated with religious practice;*
 - (b) *providing for social welfare and reform or the throwing open of Hindu religious institutions of a public character to all*

[‘ചർച്ച് ആക്ട്’ന്റെ പ്രസക്തിയും പ്രാധാന്യവും കൂടുതൽ വ്യക്തമാക്കാനും തെറ്റിദ്ധാരണകൾ അകറ്റാനുമായി ശ്രീ. ജോസഫ് പുലിക്കുന്നേൽ ഇംഗ്ലീഷിൽ എഴുതിയ ലഘുഗ്രന്ഥത്തിന്റെ (booklet) ആമുഖവും ജസ്റ്റീസ് കെ.ടി. തോമസിന്റെ അവതരികയും ‘സത്യജാല’ യുടെ കഴിഞ്ഞ ലക്കങ്ങളിൽ പ്രസിദ്ധീകരിച്ചിരുന്നു. ഉള്ളടക്കത്തിലേയ്ക്കു പ്രവേശിക്കുകയാണ്, ഈ ലക്കത്തിൽ. - എഡിറ്റർ]

classes and sections of Hindus.'

Article 26 states as follows: **"Freedom to manage religious affairs-** Subject to public order, morality and health, every religious denomination or any section thereof shall have the right-

- (a) *to establish and maintain institutions for religious and charitable purposes;*
- (b) *to manage its own affairs in matters of religion;*
- (c) *to own and acquire movable and immovable property; and*
- (d) *to administer such property in accordance with law."*

While Article 25 guarantees the freedom of religion the article does not bar enacting of laws regulating or restricting any economical, financial, political or other secular activities associated with religious practice. The Article 26 {b, c, d} gives permission to acquire property and administer property according to law. This makes it clear that it is mandatory that financial administration of religious groups is to be in accordance with law. So it is mandatory for the government to enact law to administer the properties and finances of each religion.

The government of India has enacted Wakaf act for the administration of the properties of the Muslim community, various Hindu endowment acts for Hindus, the Gurudwara act for the Sikh community for the administration of the property and finances of these religions.

Christian community, the third largest religious group in India has not been brought under the ambit of law.

1. This is against the mandate of the constitution article 26 (d) to administer such property in accordance with law.
2. This is discrimination. While the wealth of all other religious groups is administered by law Christians alone are left out from the ambit of law. This is a great lacuna in the legal system of India. (തുടരും)



പ്രാർത്ഥനായജ്ഞം

സാമൂവൽ കൂടൽ, കലഞ്ഞൂർ



1
ഊരയാടിപ്പക്ഷിക്കെന്തൊരഹങ്കാരജല്പനങ്ങൾ!
'ഭൂമിയെകുലുക്കുന്നു ഞാൻ' സ്വയം ചിലച്ചു.
അതുപോലെ, സർവേശനെ വരുതിയിലാക്കാൻ
സദാ

ജല്പനങ്ങൾ, പാതിരിയും പാസ്റ്ററും വൃഥാ.

2
ഇന്നലത്തെ മഴയ്ക്കയ്യേ മുളച്ച തകരസമം,
ഇത്തിരിപോയ് കാണാതാകും പുല്ലിനു തുല്യം,
എന്നാകിലുമീശനെന്റെ വരുതിയിലെന്ന് നാണം
തെല്ലുമില്ലാതുരുവിടും നാവുകൾ നിങ്ങൾ.

3
മരണത്തെ മുന്നിൽക്കണ്ട് അരുമസുനുവാമേശു
ഗദ്സേമനയിൽ രാവീൽ കരഞ്ഞുകേണു;
ഒരു വാക്കുമുരിയാടാതാ യാചന നിരസിച്ചു.
കൈവിട്ടതായ് സുതനന്ത്യമൊഴിയുമോതി!

4
യേശുവിനെ കേൾക്കാത്തവൻ യേശുവിന്റെ
ചുഷ്കര
ചെവികൊള്ളില്ലതു സത്യം; ഓർക്കുക നന്നായ്
അനന്തമായ് അറിവിനുമപ്പുറമായ് മരുവുമാ
സൂക്ഷ്മതയെ അറിഞ്ഞതായ് അഭിനയമോ!

5
ഇതു ജാഡ! കുരുടരേ, ആനയുടെ ചെവിതൊട്ടാൽ
മുറമാണീയാനയെന്നു പുലമ്പി നിങ്ങൾ;
കാലു തൊട്ടാൽ തുണെന്നായി, വാലു തൊട്ടാൽ
ചുലെന്നായി
കുരുടരേ, നാവടക്കു, മടുത്താനയ്യും.

6
ഇനി വിലപ്പോവില്ലച്ചാ, പാസ്റ്റർമോനേ
ചവറുകൾ
തിന്നാടുകൾ രൂപിപറ്റി എന്നോർക്കരുതേ
ഗീതയാകും പുല്മേടതിൽ മേയുമോരോ
അജങ്ങളും
ഉപനിഷത്-ഭാഗവത ജലം നുകരും.

7
ഭാരതത്തിലാടു മേയ്ക്കാനിവിടിനി
അലയേണ്ടാ
ഇസ്രയേലിൻ കാണാത്തജം തേടുക നിങ്ങൾ
മനസ്സിന്റെ സംസ്കാരത്തെ ഉയർത്തുമി
വേദഭൂവിൽ
മനസ്സുളളാർ മനസ്സിലായ് മരുവുമീശൻ.

8
മനമാണവന്റെ കോവിൽ, മാനസത്തിൽ
സദ്ചിന്തയായ്
കർമ്മമായി, കർമ്മഫലം നുകരുന്നവൻ !
അവനാണീ ചിത്തമാകെ മെനഞ്ഞതും
പോറ്റുന്നതും
മനസ്സാകും സ്വർപുരത്തിൻ സുഖവാസിയും.

9
നിത്യമായ നരകവും സ്വർഗ്ഗമതും വിളമ്പല്ലേ
നശ്വരങ്ങൾ ഇവ രണ്ടും, അനശ്വരനായ്
അവൻമാത്രം, അഖിലാണ്ഡം ചമച്ചു ഭരിച്ചു
ലയം
അവനിലീ 'ഞാനാജ്ഞാനം'
അലിഞ്ഞുചേരും.



സഭാനവീകരണവും സ്വതന്ത്ര സംഘടനകളും (തുടർച്ച)

ഫാ.ഡേവിസ് കാച്ചപ്പിള്ളി

[കേരളകത്തോലിക്കാ സഭാനവീകരണപ്രസ്ഥാനം 2012 ഫെബ്രുവരി 25-ന് പാലായിൽ നടത്തിയ സെമിനാറിൽ അവതരിപ്പിച്ച പ്രബന്ധത്തിന്റെ അവസാനഭാഗം]

സ്വതന്ത്ര സംഘടനകളുടെയും

പ്രസിദ്ധീകരണങ്ങളുടെയും ദുരവസ്ഥ

സഭയുടെ നവീകരണത്തിനുവേണ്ടി പ്രവർത്തിക്കുന്ന വ്യക്തികളും സംഘടനകളും പ്രസിദ്ധീകരണങ്ങളും കേരളത്തിലുണ്ട്. രണ്ടാം വത്തിക്കാൻ കൗൺസിലിന്റെയും വി. ഗ്രന്ഥത്തിന്റെയും പാരമ്പര്യങ്ങളുടെയും കാലഘട്ടത്തിന്റെ പ്രത്യേകതകളുടെയും അടിസ്ഥാനത്തിലാണ് ഇവയെല്ലാം നവീകരണത്തിനു ശ്രമിച്ചുകൊണ്ടിരിക്കുന്നത്. സഭയ്ക്ക് ഏറെ അഭിമാനമാണിത്. സഭയുടെ നന്മയ്ക്ക് വളരെ ആവശ്യവുമാണിത്. എന്നാൽ അവരെ അവഗണിക്കുകയും അപമാനിക്കുകയും ചെയ്തുകൊണ്ടിരിക്കുന്ന സ്ഥിതി സഭയുടെ അധികാരികളിൽ നിന്നുണ്ടാകുന്നു എന്നത് വളരെ ഖേദകരമാണ്. സ്വതന്ത്രസംഘടനകളെ സഭയുടെ ശത്രുക്കളായിട്ടും സഭയ്ക്ക് എതിരായി പ്രവർത്തിക്കുന്നവരായിട്ടുമുള്ള പ്രചരണങ്ങൾ സഭയുടെ ഔദ്യോഗികമായ മുന്നേറ്റത്തിലൂടെ ഉണ്ടായിക്കൊണ്ടിരിക്കുന്നതായി നമുക്കറിയാം. തന്മൂലം, സാധാരണ വിശ്വാസികൾ സ്വതന്ത്രസംഘടനകളോട് സഹകരിക്കാതെ അവഗണന പുലർത്തുന്നു. അതുകൊണ്ട് സ്വതന്ത്രസംഘടനകളുടെ നവീകരണശ്രമങ്ങൾ സഭാസമൂഹത്തിൽ ഫലദായകമാക്കാനാകുന്നില്ല എന്നതൊരു ദുഃഖസത്യമാണ്. ചുരുക്കത്തിൽ, സാധാരണവിശ്വാസികൾ സഭാ നേതൃത്വത്തിന്റെ ചുഷണങ്ങൾക്കു വിധേയരായിക്കൊണ്ടിരിക്കുന്നു എന്ന് പറയാതിരിക്കാനാകില്ല.

രണ്ടാം വത്തിക്കാൻ കൗൺസിലിന്റെ ചൈതന്യത്തിൽ സഭയെ നവീകരിച്ച് സംശുദ്ധമാക്കണമെങ്കിൽ, സ്വതന്ത്രസംഘടനകളിലൂടെയും സ്വതന്ത്രപ്രസിദ്ധീകരണങ്ങളിലൂടെയും പ്രകടമാകുന്ന ആശയാദർശങ്ങൾ സ്വീകരിച്ച് സഭയിൽ നടപ്പിലാക്കപ്പെടണം. എല്ലാ പ്രസ്ഥാനങ്ങളുടെയും തലപ്പത്ത് വൈദികരെയും മെത്രാന്മാരെയുംമാത്രം അവരോധിക്കുന്ന പ്രവണത ഒഴിവാക്കപ്പെടണം. സ്വതന്ത്രമായി പ്രവർത്തിക്കാനും പ്രതികരിക്കാനും നിർദ്ദേശങ്ങൾ നൽകാനുമുള്ള സ്വതന്ത്രസംഘടനകളുടെ അവകാശത്തിന് സഭ അംഗീകാരം നൽകണം. ആത്മീയതലത്തിലും സാമൂഹികതലത്തിലും വിദ്യാഭ്യാസതലത്തിലും പ്രഗല്ഭരായ ധാരാളം അല്മായർ സഭാസേവനത്തിന് ഇന്ന് ലഭ്യമാണ്. അത്തരം ധാരാളം വ്യക്തികളെ എനിക്കറിയാം. അത്തരം വ്യക്തികൾ നേതൃത്വം നൽകുന്ന സംഘടനകൾക്ക് ഇടവകതലത്തിലും രൂപതാതലത്തിലും സഭാതലത്തിലും ആനുപാതികമായ പ്രാതിനിധ്യം നൽകുകയും, അവരുടെ നിർദ്ദേശങ്ങൾ പൊതുവേദികളിൽ ചർച്ചചെയ്യുകയും ചെയ്യാനായാൽ, സഭയിൽ ഇന്നു നിലനിൽക്കുന്ന ഒട്ടനവധി പ്രശ്നങ്ങൾക്കു പരിഹാരം കണ്ടെത്താനാകുമെന്നും, സഭയെ ശരിയായ ദിശയിലൂടെ വളർത്താനാകുമെന്നും അസന്ദിഗ്ധമായി പ്രസ്താവിക്കാൻ ഞാൻ ആഗ്രഹിക്കുകയാണ്. ചുരുക്കത്തിൽ, സംശുദ്ധമായ ജനാധിപത്യ



“യേശുവിന്റെ സഭ, കത്തോലിക്കാസഭ, യേശുവിന്റെ ചൈതന്യത്തിലും, യേശുവിഭാവനം ചെയ്തപോലെയും വളർന്ന് ലോകത്തിൽ യേശുവിന് സജീവസാക്ഷ്യം നൽകാനാകണമെങ്കിൽ, ‘ദൈവജന’മെന്ന് അംഗീകരിക്കപ്പെട്ടിരിക്കുന്ന കത്തോലിക്കാസഭയിൽ ബഹുഭൂരിഭാഗവും അല്മായവിശ്വാസികളായതുകൊണ്ട്, അവർക്ക് ആനുപാതികമായ സ്വാതന്ത്ര്യവും അംഗീകാരവും സഭയുടെ എല്ലാ തലങ്ങളിലും നൽകാനുള്ള വിശാലമായ മനസ്സും നിശ്ചയദാർഢ്യവും സഭയിലെ പുരോഹിതരും പുരോഹിതശ്രേഷ്ഠരും സമാർജ്ജിക്കേണ്ടതാണ്”



സംവിധാനം സഭയിൽ നടപ്പിലാക്കേണ്ടത് കാലഘട്ടത്തിന്റെ വലിയൊരാവശ്യമാണ്. സഭാംഗങ്ങളെല്ലാം ദൈവപിതാവിന്റെ മക്കളാണെന്ന വിശ്വാസമാണ് ഇതിന്റെ ശക്തമായ അടിസ്ഥാനം. മക്കളാണെങ്കിൽ അവകാശികളുമാണ്. മക്കളെല്ലാം പരസ്പര ധാരണയിൽ ജീവിച്ചാൽ മാത്രമേ സുഗമമായ സുസ്ഥിതിയുണ്ടാകുകയുള്ളൂ എന്നതൊരു സത്യമാണല്ലോ. എറണാകുളം രൂപതയുടെ മെത്രാൻ മാർ തോമസ് ചക്രത്തിന്റെ പ്രസ്താവന ഇക്കാര്യത്തിൽ സഭയുടെ കണ്ണുതുറപ്പിക്കേണ്ടതാണ്; അദ്ദേഹം ഇപ്രകാരം പ്രസ്താവിച്ചു: “**അൽമായരുടെ ശക്തമായ മുന്നേറ്റത്തിലൂടെമാത്രമേ, സഭയിൽ കാതലായ മാറ്റങ്ങൾ വരുത്താനാകൂ; സഭയുടെ പ്രശ്നങ്ങൾ വിലയിരുത്തി, അവയ്ക്ക് പരിഹാരം കാണുകയും നിർദ്ദേശങ്ങൾ നൽകുകയും ചെയ്യേണ്ടത് അൽമായരുടെ ദൗത്യമാണ്**” (ദീപനാളം-2011 ജനുവരി 7).

സഭയുടെ ഇപ്പോഴത്തെ മാർപ്പാപ്പായുടെ ‘സത്യത്തിൽ സ്നേഹം’ എന്ന ചാക്രികലേഖനത്തിൽ പറയുന്നത് നമ്മുടെ സഭാധികാരികൾ ശ്രദ്ധിക്കുന്നുണ്ടോ? ‘**ദൈവമാണ് തന്റെ ഛായയിൽ സൃഷ്ടിച്ച മനുഷ്യന് മഹത്വവും സ്വാതന്ത്ര്യവും നൽകിയിരിക്കുന്നത്. ഇവ (മഹത്വവും സ്വാതന്ത്ര്യവും) മതപരമോ രാഷ്ട്രീയമോ ആയ സ്വേച്ഛാധിപത്യനിയമങ്ങളാൽ ഹനിക്കപ്പെടാതെ വർദ്ധിപ്പിക്കാനുള്ള ശ്രമങ്ങൾ ഉണ്ടാകേണ്ടിയിരിക്കുന്നു**’. (L’Osservatore Romano Aug.13, 2009) എന്നാൽ, മനുഷ്യമഹത്വവും സ്വാതന്ത്ര്യവും വർദ്ധിപ്പിക്കാനുള്ള ശ്രമങ്ങളാണോ, നശിപ്പിക്കാനുള്ള ശ്രമങ്ങളാണോ സഭ ചെയ്തുകൊണ്ടിരിക്കുന്നത് എന്ന് ചിന്തിക്കേണ്ടതാണ്.

ചുരുക്കത്തിൽ യേശുവിന്റെ സഭ, കത്തോലിക്കാസഭ, യേശുവിന്റെ ചൈതന്യത്തിലും, യേശുവിഭാവനം ചെയ്തപോലെയും വളർന്ന് ലോകത്തിൽ യേശുവിന് സജീവസാക്ഷ്യം നൽകാനാകണമെങ്കിൽ, ‘ദൈവജന’മെന്ന് അംഗീകരിക്കപ്പെട്ടിരിക്കുന്ന കത്തോലിക്കാസഭയിൽ ബഹുഭൂരിഭാഗവും അല്മായവിശ്വാസികളായതുകൊണ്ട്, അവർക്ക് ആനുപാതികമായ സ്വാതന്ത്ര്യവും അംഗീകാരവും സഭയുടെ എല്ലാ തലങ്ങളിലും നൽകാനുള്ള വിശാലമായ മനസ്സും നിശ്ചയദാർഢ്യവും സഭയിലെ പുരോഹിതരും പുരോഹിതശ്രേഷ്ഠരും സമാർജ്ജിക്കേണ്ടതാണ്. ഇത്തരമൊരു നല്ലകാലം, നവീകരണം, എത്രയും വേഗത്തിൽ സഭയിലുണ്ടാകട്ടെ എന്ന് പ്രാർത്ഥിച്ചുകൊണ്ടും ആശംസിച്ചുകൊണ്ടും ഞാൻ നിറുത്തുന്നു. ■

ധനം ധന്യഭാവം

ജോസാൻണി



ക്രിസ്തുവിന്നനുയായിയായിടുവാൻ വാസ്തവത്തിലിങ്ങാഗ്രഹിച്ചിടുവോർ സത്യസങ്കല്പവീഥിയിലുള്ളതാമിഥ്യകൾ കണ്ടറിഞ്ഞെ ചരിക്കണം! ദൈവരാജ്യവും നീതിയും തേടണം ഭാവിയെക്കുറിച്ചായിവേ;ണ്ടാർക്കണം: വേണ്ട, വേണ്ട ധനാസക്തി;യൊക്കെയും വേണ്ടുവോളമീ ഭൂവിലുണ്ടാർക്കണം!

ദൈവികം ധന്യഭാവവും വൈഭവം ഈ വിഭവങ്ങളായതാമം ധനം! ‘സീസറിൻമുദ്രയുള്ളതാമിപ്പണം സീസറിന്റേതു, ദൈവികമല്ലവ! ഇങ്ങതിൻ സ്ഥാനമോർത്തുനോക്കീടുകിൽ വാങ്ങി വില്ക്കലിൽ ‘ദല്ലാ’ളിനുള്ളതാം.

നിങ്ങളാം പണത്തിനു കൈമാറുവാൻ ഇങ്ങു മുല്യമേകുന്നതെന്നോർക്കുക! ‘ഭാവനാപുത്രി’ മാത്രമാമിപ്പണം ഭാവിതീർക്കുന്നൊരാധി മാറ്റിടുവാൻ ‘സർവശക്തമാം വിഗ്രഹം’ പോലെയൊ സർവശക്തിയും നേടി വാഴുന്നിതാ!

നിങ്ങൾ സീസറിൻ ഭാവനാധീനരായ് ഇങ്ങു ദൈവസങ്കല്പം മറക്കവെ എന്തു കഷ്ടമാണീ ഭൂമി സീസറിൻ ചന്തയായ് മാറിടുന്നിതാ കാണുക!

ദൈവമക്കളായ്ത്തീർന്നു മർത്യർ സ്വയം ദൈവസമ്പത്തു പങ്കുവച്ചീടവെ വേണ്ടവർ വേണ്ടപോലെടുത്തീടിലും ‘വേണ്ടവേ’ണ്ടെന്നഭാവം സ്വയം വരും! പങ്കു കൂടുതൽ ദുർബലർക്കേകിടും!! ശങ്കയെന്നിയെ ദൈവരാജ്യം വരും!!! ദൈവരാജ്യമീ ഭൂമിയിൽ വന്നിടിൽ ദൈവനീതിയും സ്നേഹവും പൂവിടും!!!!



വത്തിക്കാൻ രേഖകളുടെ ചോർച്ച: മാർപ്പാപ്പായുടെ ബട്ളർ അറസ്റ്റിൽ!

‘വത്തിലീക്സ്’ (Vatileaks) എന്നറിയപ്പെട്ടു തുടങ്ങിയിരിക്കുന്ന വത്തിക്കാൻ രഹസ്യരേഖകളുടെ ചോർച്ചയുമായി ബന്ധപ്പെട്ട്, മാർപ്പാപ്പായുടെ ബട്ളർ പാവ്ലോ ഗബ്രിയേൽ (Paolo Gabriele) എന്ന അമ്മായൻ അറസ്റ്റ് ചെയ്യപ്പെട്ടു. അപ്പസ്തോലിക് പാലസിലും ‘പേപ്പൽ ടേബിളു’കളിലും സേവനമനുഷ്ഠിക്കുകയും, പ്രമുഖ സന്ദർശകർക്ക് കൊന്തകൾ സമ്മാനിക്കാൻ നിയോഗിക്കപ്പെടുകയും, ‘പാപ്പാ മൊബൈ’ലിന്റെ മുൻസിറ്റിലിരുന്നു മാർപ്പാപ്പായെ അനുഗമിക്കുകയും ചെയ്തിരുന്ന ആളാണ് പാവ്ലോ ഗബ്രിയേൽ. ഇയാളുടെ വാസ സ്ഥലത്തുനിന്നു വത്തിക്കാൻ രഹസ്യരേഖകൾ കണ്ടെടുത്തു എന്നാണ് വത്തിക്കാൻ കുറ്റാന്വേഷകർ പറഞ്ഞത്.

രഹസ്യരേഖാചോർച്ചയിൽ അത്യധികം വ്യഥിതനായിരുന്ന മാർപ്പാപ്പാ വത്തിക്കാൻ പോലീസിന്റെ അന്വേഷണവിഭാഗത്തോടും കർദ്ദിനാൾമാരുടെ ഒരു കമ്മിറ്റിയോടും അന്വേഷണത്തിന് ഉത്തരവിട്ടിരുന്നുവത്രെ!

വത്തിക്കാൻ ബാങ്കിന്റെ ഭരണം സംബന്ധിച്ചുള്ള ആഭ്യന്തര തർക്കവും, വത്തിക്കാനിലെ ജോലികളുംമറ്റും കോൺട്രാക്ട് കൊടുക്കുന്നതുമായി ബന്ധപ്പെട്ടുള്ള വൻഅഴിമതിയും സ്വജനപക്ഷപാതവുമൊക്കെ പരസ്യമാക്കിയത് ഈ വർഷം ജനുവരിയിലാരംഭിച്ച ‘വത്തി



പാവ്ലോ ഗബ്രിയേൽ

ലീക്സ്’ ആയിരുന്നു. അതേത്തുടർന്ന്, ബാങ്ക് പ്രസിഡന്റ് എറ്റോറെ ഗോട്ടി ടെഡേഷി (Ettore Gotti Tedeschi) യെ ബാങ്കിന്റെ ബോർഡ് മെയ് 20-ന് പുറത്താക്കുകയുണ്ടായി.

രഹസ്യരേഖകളിൽ ഏറെ വിവാദം സൃഷ്ടിച്ചത് വത്തിക്കാൻ സിറ്റി മുൻഗവർണ്ണറായിരുന്ന ആർച്ച് ബിഷപ്പ് കാർലോ മരിയ വിഗാനോ (Carlo Maria Viganò) മാർപ്പാപ്പായ്ക്കും, തുടർന്ന് വത്തിക്കാൻ സെക്രട്ടറി ഓഫ് സ്റ്റേറ്റ്, കർദ്ദിനാൾ റാർസിഷ്യോ ബെർടോണി (Tarsicio Bertone)നും എഴുതിയ കത്തുകളായിരുന്നു. അവ ഇക്കഴിഞ്ഞ ജനുവരിയിൽ ഒരു ഇറ്റാലിയൻ ടി.വി. ചാനലിലൂടെ പുറത്താവുകയുണ്ടായി. സ്വന്തം ആൾക്കാർക്കു ഗുണം ചെയ്യുന്ന രീതിയിലുള്ള വൻഅഴിമതിയുടെ ഒരു ശൃംഖലതന്നെ വത്തിക്കാനിൽ സജീവമാണെന്നു കാണിച്ചും, ഒട്ടേറെ കർദ്ദിനാളുമാരെ സംശയത്തിന്റെ നിഴലിൽ നിർത്തിയും, വത്തിക്കാൻ ബാങ്കിലെ അന്തഃചരിത്രത്തെക്കുറിച്ചു പരാതിപ്പെട്ടു മുളുതായിരുന്നു പ്രസ്തുത കത്തുകൾ. ഇതി

നുള്ള മറുപടിയെന്നോണം സെക്രട്ടറി ഓഫ് സ്റ്റേറ്റ് കർദ്ദിനാൾ റാർസിഷ്യോ ബെർടോണെ ചെയ്തത്, ആർച്ച് ബിഷപ്പ് വിഗാനോയെ അമേരിക്കയിലേക്കു സ്ഥലം മാറ്റുകയാണ്.

വത്തിക്കാനിലെ ശക്തികേന്ദ്രങ്ങൾ തമ്മിലുള്ള വടംവലിയിൽ മാർപ്പാപ്പായുടെ ബട്ളറെ ബലിയാടാക്കുകയാണെന്നും ശ്രുതിയുണ്ട്. എത്രയായാലും അദ്ദേഹം വെറുമൊരു അമ്മായനാണല്ലോ!





ഒരു കുരിശുവിലാപം!

ജോൺ

ആളും അരങ്ങും ഒഴിഞ്ഞപ്പോൾ ചിക്കാഗോ കത്തീഡ്രൽ നിശ്ശബ്ദമായി. അൾത്താരയിൽ വലതു വശത്തെ ക്രൂശിതരൂപത്തിൽനിന്ന് ഒരു നിശ്വാസം ഉയർന്നതു കേട്ട് ഇടതു വശത്തെ ക്ലാവർ കുരിശ് ചോദിച്ചു:

“എന്തേ?”

ക്രൂശിതരൂപം ഇങ്ങനെ മൊഴിഞ്ഞു:

“ഓഹാ! ഇനി നിന്റെ കാലമാ. ഇത്രയും കാലം എന്നെ അവർ കഴുത്തിലണിഞ്ഞു, ഭിത്തിയിൽ തൂക്കി, ശവക്കോട്ടയിൽ സ്ഥാപിച്ചു, പള്ളികൾക്കു മുകളിൽ വച്ചു, കപ്പലുകളുടെ ഗോപുരത്തിൽ പിടിപ്പിച്ചു. അന്നൊക്കെ ഒത്തിരി ആശ്വാസം ഉണ്ടായിരുന്നു. ഇന്നോ? എന്നെ വേണ്ട, നിന്നെ മതി എല്ലാവർക്കും. ഇനി എത്ര കാലം ഇവിടെ ഉണ്ടാവും എന്നറിയില്ല. എനിക്കാണേൽ പ്രായവും ഇത്രേം ആയില്ലേ?

എന്നെ പാശ്ചാത്യർ കൊണ്ടുവന്നതാണത്രേ!. അതുകൊണ്ടുമാത്രം ഞാൻ അത്ര മോശക്കാരൻ ആണോ? ഇപ്പോ നിന്നെയാണ് അവർക്കിഷ്ടം. നിന്നെ സുറിയാനിക്കുരിശ്, തോമ്മാക്കുരിശ്, ക്ലാവർ കുരിശ്, മാനിക്കേയൻ കുരിശ് എന്നൊക്കെ എന്തെല്ലാം ഓമനപ്പേരുകളിട്ടാണ് വിളിക്കുന്നത്! നിന്റെ ഒരു ഭാഗ്യേ! എനിക്കാണേൽ കുരിശെന്ന ഒരു പേരല്ലാതെ വേറെ പേരില്ല. ഇതെന്തൊരു കുരിശാണ് തമ്പുരാനേ എന്നോർത്തു ഞാൻ ദിവസവും കരയും.

അല്ല, നീയും വിദേശി; ഞാനും വിദേശി. ഒരു പക്ഷേ, കുറെ കഴിയുമ്പോൾ അവർ നിന്നെയും

മാറ്റി ഒരു ശിവലിംഗക്കുരിശ് ഉണ്ടാക്കിയെന്നും വരാം. അപ്പോ നിനക്ക് മനസ്സിലാവും എന്റെ വേദന. എത്ര നന്ദിയില്ലാത്തവരാണ് ഈ സുറിയാനി ക്രിസ്ത്യാനി എന്ന വർഗം. പാശ്ചാത്യർ തരുന്ന ഡോളറും മാർക്കും യൂറോയും ഒക്കെ ഇരുകൈയും നീട്ടി ഇളിച്ച മുഖത്തോടെ വാങ്ങി പോക്കറ്റിലും ബാങ്കിലും ഇടും. പള്ളി പണിയും, മഠം പണിയും, പള്ളിക്കൂടം പണിയും, എസ്റ്റേറ്റ് വാങ്ങിക്കും, വിദേശയാത്ര നടത്തും; എന്തിനേറെ, വീട്ടുകാരെയും രക്ഷിക്കും. എന്നിട്ടും ‘പാശ്ചാത്യം’ എന്നു കേൾക്കുമ്പോൾ ഇവർക്ക് പുച്ഛമാണത്രേ, പുച്ഛം! പാശ്ചാത്യകുരിശും ദൈവശാസ്ത്രവും കൊള്ളില്ലത്രേ. നിന്നെപ്പോലുള്ള സുറിയാനി കുരിശു വച്ചാലേ ദൈവത്തിനു പ്രീതിയുണ്ടാകുവത്രേ! ഇവർക്ക് നന്ദി മാത്രമല്ല, യുക്തിയും ബുദ്ധിയും ഇല്ലാതായല്ലോ കർത്താവേ. ഇവരൊക്കെ അമേരിക്കയിൽ വരുമ്പോൾ “ഇൻ ഗോഡ് വി ട്രസ്റ്റ്” (In God We Trust) എന്ന് ഡോളറിൽ അച്ചടിച്ചിട്ടുള്ളതുകൊണ്ടാണത്രേ! ഹോ എന്തൊരു പുണ്യം! ആ വാക്കുകളുള്ള ഡോളർ കാണുമ്പോൾ അവരുടെ വിശ്വാസം പതിമടങ്ങ് വർധിക്കും എന്നാണു പറയപ്പെടുന്നത്. പക്ഷേ, പാശ്ചാത്യമായ മറ്റൊന്നിനോടും അവർക്ക് മതിപ്പില്ല.

എന്നെ തെറിപറയാനും നിന്നെ പുകഴ്ത്താനും ബ്ലോഗുകളും സെമിനാറുകളും സെമിനാരികളും വരെ നടത്തുന്നുണ്ടത്രേ! കാലം പോയ പോക്കേ! എങ്കിലും ഒന്നോർത്തോ: നീ വന്നതിൽപ്പിന്നെയാണ് ഇത്രയും വഴക്ക് ഈ സഭയിൽ തുടങ്ങി



ഉത്തര - കഴുകോൽ ജൂബിലി!

റോഷൻ ഫ്രാൻസിസ്

ഈ വർഷത്തെ ഏറ്റവും വലിയ ഫലിതം ആസ്വദിക്കാൻ ചങ്ങനാശ്ശേരിക്കാരുടെ 'ശതോത്തര' ജൂബിലി ഉത്സവത്തിന് പോവുകയേ വേണ്ടിയിരുന്നുള്ളൂ. ഒന്നല്ല, മാലപ്പടക്കംപോലെ കറുരെയേറെ ഫലിതങ്ങൾ!

മതമെത്രീ കാത്തു സൂക്ഷിക്കാൻ വിശ്വാസികൾ ശ്രദ്ധിക്കണം എന്ന് മാർ പവുത്തിൽ. നിലയ്ക്കൽപ്രശ്നം ഉണ്ടായപ്പോൾ അദ്ദേഹം മെത്രാപ്പോലീത്താ ആയിരുന്നു എന്നാണ് എന്റെ ഓർമ്മ. ഏതായാലും, വിശ്വാസികൾ പ്രശ്നം ഊതിക്കത്തിക്കാൻ ഇറങ്ങിത്തിരിച്ചപ്പോഴെല്ലാം എന്തൊരു പ്രോത്സാഹനമായിരുന്നു അദ്ദേഹം നൽകിക്കൊണ്ടിരുന്നത് എന്നോർക്കുമ്പോൾ രോമാഞ്ചം. ഒരു ക്രിസ്ത്യാനി ഹിന്ദുവിനെ പ്രേമിച്ചാൽ ഇവിടെ നടക്കുന്ന സംഘർഷങ്ങൾ ആർക്കാണ് അറിയാൻ പാടില്ലാത്തത്? 'യോഗാ' ചെയ്യാൻ ധൈര്യമുള്ള ഒരു പാരിഷ് കൗൺസിൽ അംഗത്തെക്കുറിച്ചും ആരെങ്കിലും കണ്ടിട്ടുണ്ടോ? മാർ പവുത്തിലിന്റെ പത്രപ്രസ്താവന കൾമാത്രം എടുത്താൽമതി, അദ്ദേഹം കാട്ടിയിട്ടുള്ള മതസഹിഷ്ണുത ബോധ്യമാവാൻ. ഇത്, മദർ തെരേസ ആയിരുന്നു പറഞ്ഞിരുന്നതെങ്കിൽ അത് മറ്റുള്ളവർ കേട്ടേനേ. ഉത്സവം കടന്നുപോയ വഴി ഹന്നാൻവെള്ളം തളിച്ചു മാതൃക കാട്ടിയ അച്ചൻ അടുത്ത മെത്രാൻ ആവില്ല എന്ന് എന്താണുറപ്പ്?

ജൂബിലി പ്രമാണിച്ച് 1822 വിടുകൾ നിർമ്മിച്ച് നൽകുന്നു! ഇത്രയുംപേർ വീടില്ലാതെ ഉണ്ടായിരുന്നു അവിടെ... കോടികളുടെ പള്ളികൾ പണിയുന്നതു കണ്ടപ്പോൾ മിച്ചുവന്ന കാശാണ് എന്നാണു ഞാൻ കരുതിയത്.

ഇതൊന്നുമല്ല ഏറ്റവും വലിയ തമാശ. ചങ്ങനാശ്ശേരി മദ്യരഹിതരൂപത ആക്കാൻ

പോവുന്നത്രേ! ഇത് കേൾക്കുംവരെ, ഒരു വീട്ടിൽ ഒരു ക്രിമിനലെങ്കിലും ഉണ്ട് എന്ന അവരുടെ അവകാശവാദം വെറും വീമ്പുപറച്ചിലായേ ഞാൻ കരുതിയുള്ളൂ. നാം എതിർക്കുന്നത് സംഭവിക്കും (what we resist persists) എന്നൊരു പ്രമാണം ഉണ്ട്. ഇതിന്റെ അർത്ഥം, നാം എന്തിനെതിരായാണോ യുദ്ധം ചെയ്യുന്നത്, അത് കൂടുതൽ ശക്തിപ്രാപിക്കും എന്നുതന്നെയാണ്. ഉദാഹരണം കാണണമെങ്കിൽ പോട്ടയ്ക്കു പോയാൽ മതി. ധ്യാനകേന്ദ്രത്തിന്റെ തൊട്ടടുത്താണ് മദ്യ നിർമ്മാണകേന്ദ്രം എന്നും, ചാലക്കുടിയിലാണ് ഏറ്റവും കൂടുതൽ മദ്യം ഉപയോഗിക്കുന്നതെന്നും കാണാൻ കഴിയും. ക്രിസ്തുമസ്സിനും ഈ സ്റ്ററിനും ചെലവാകുന്ന മദ്യത്തിന്റെ അളവും ശ്രദ്ധിക്കുന്നത് കൊള്ളാം. ഇതും പോരെങ്കിൽ, അഞ്ചു വർഷം കഴിഞ്ഞു ചങ്ങനാശ്ശേരിയിലെ മദ്യപരുടെ കണക്കെടുത്താലും മതിയാവും. കാര്യങ്ങളെ പോസിറ്റീവ് ആയി എടുത്തു കൈകാര്യം ചെയ്യണം എന്ന ഒന്നാം പാഠം പോലും അറിഞ്ഞുകൂടാത്ത അധികാരികൾ!!

ജൂബിലിയുടെ നാട്ടിൽ കാലുകുത്തിയവർക്കെല്ലാം എന്തോ ഭ്രമം ബാധിച്ചതുപോലെ തോന്നി. ഉമ്മൻ ചാണ്ടി നോക്കിയപ്പോൾ സ്വന്തം സഭ എത്ര താഴെ! മാണിസാറിനാണെങ്കിൽ, സി.എഫ്.തോമസിനോട് കടുത്ത അസൂയ തോന്നിയത്രേ!

വെടിക്കെട്ടിന്റെ അവസാനമാണ് 'ഗർഭം കലക്കി'യെന്ന ഉഗ്രന്റെ സ്ഥാനം എന്നു പറഞ്ഞതുപോലെയാണ്, സമ്പൂർണ്ണദണ്ഡവിമോചന വിളംബരം അവസാനം വന്നത്. സ്റ്റേജിൽ ഇരുന്ന മന്ത്രിമാരും പുറത്തുനിന്നുവന്ന അല്മായരും ആനന്ദാശ്രുക്കൾ പൊഴിച്ചതിന്റെ ചുട് കാസർകോടിനും അപ്പുറം പോയിട്ടുണ്ടാവണം!

യത്. നിന്റെയും എന്റെയും പേരു പറഞ്ഞ് ഈ മെത്രാന്മാരും അച്ചന്മാരും അല്മായരും കൊന്നുകോർത്ത് തമ്മിലടി നടത്താൻ തുടങ്ങിയത് നിന്റെ വരവോടെയാണ്. ഇത് എത്രയോ വർഷമായി തുടരുന്നു!

കർത്താവേ, കഴിയുമെങ്കിൽ ഈ പാപപാത്രം എന്നിൽനിന്ന് ഒഴിവാക്കി തരണമേ!" കുരിശ് ഒന്നു നെടുവീർപ്പിട്ടു. എന്നിട്ട്, സക്രാരിയിലേക്ക് നോക്കി വീണ്ടും ഉള്ളൂരുകി പ്രാർഥിച്ചു: "നീ പറുദീസയിൽ ആയിരിക്കുമ്പോൾ എന്നെയും ഓർക്കേണമേ!"

ലൈംഗിക കുറ്റവാളികളായ പുരോഹിതരെക്കാൾ സഭയെ വിറളിപ്പിടിപ്പിക്കുന്നത് ഭരിതരോട് ആഭിമുഖ്യം പുലർത്തുന്ന കന്യാസ്ത്രീകൾ!

സ്ത്രീപുരോഹിത്യത്തിനും ഗർഭച്ഛിദ്രത്തിനും ഗർഭനിരോധനമാർഗ്ഗങ്ങൾക്കും സ്വവർഗ്ഗ ലൈംഗികതയ്ക്കുമെതിരായുള്ള സഭയുടെ നയങ്ങൾ പ്രചരിപ്പിക്കുന്നതിൽ അമേരിക്കയിലെ കന്യാസ്ത്രീകൾ ശുഷ്കാന്തി കാണിക്കുന്നില്ലെന്നും അവർ വെറുതെ സേവനം നടത്തിക്കൊണ്ടിരിക്കുകയാണെന്നും കുറ്റപ്പെടുത്തിക്കൊണ്ട്, അമേരിക്കൻ സന്യാസിനികളുടെ നേതൃസംഘത്തിന് വത്തിക്കാനിലെ വിശ്വാസതിരുസംഘം തീട്ടുമയച്ചു. അതിൽ, വിശ്വാസവും സദാചാരവും സംബന്ധിച്ച് സഭയുടെ ആധികാരികപ്രബോധകരായ മെത്രാന്മാരുടെ നിലപാടുകളോട് വിരോധിച്ചും വെല്ലുവിളിച്ചുമുള്ള കന്യാസ്ത്രീകളുടെ സമീപനം അവർക്കു ദോഷം ചെയ്യുമെന്ന് 'തിരു'സംഘം താക്കീതു ചെയ്തിരിക്കുന്നു! സന്യാസിനീസഭകളുടെ നിയമാവലി ഭേദഗതിചെയ്യണമെന്നാവശ്യപ്പെട്ട്, അതിനു മേൽനോട്ടം വഹിക്കാൻ ഒരു മെത്രാനെ ചുമതലപ്പെടുത്തുകയും ചെയ്തിരിക്കുന്നു, വത്തിക്കാൻ. (കൂടുതൽ അറിയാൻ ഏപ്രിൽ 28-ലെ 'The New York Times' - ഓ, 29-ലെ 'അത്മായ ശബ്ദം' ബ്ലോഗോ കാണുക.)

[ഇതേക്കുറിച്ച് 'അത്മായശബ്ദം' ബ്ലോഗിൽ വന്ന പല പ്രതികരണങ്ങളിലൊന്ന് താഴെ കൊടുക്കുന്നു - എഡിറ്റർ]

സ്വവർഗ്ഗരതിക്കെതിരെയും ജീവന്റെ സംരക്ഷണത്തിനുവേണ്ടിയും അമേരിക്കൻ കന്യാസ്ത്രീകൾ പ്രതികരിക്കുന്നില്ലെന്നും സദാസമയവും സാധ്യക്കളെ സേവിക്കാൻ ചെലവഴിക്കുന്നുവെന്നുമാണ് കന്യാസ്ത്രീകൾക്കെതിരെയുള്ള വത്തിക്കാന്റെ ആരോപണം.

സഹോദരികളേ, നിങ്ങളുടെ കർത്തവ്യങ്ങൾ ഏറ്റെടുത്തുനടത്തി ദൈവത്തോടുള്ള പ്രതിജ്ഞ നിറവേറ്റുക. വത്തിക്കാനിലെ മൗലികമതമേധാവികൾ ആജ്ഞാപിക്കുന്നത് അവഗണിക്കുന്നതായിരിക്കും ഉത്തമം. ദൈവത്തിന്റെ മൊഴികൾ വരുന്നത് പോപ്പിന്റെ അധരങ്ങളിലൂടെയാണെന്ന ചിന്തയും നമുക്കു മാറ്റാം.

അമേരിക്കയെ സംബന്ധിച്ചിടത്തോളം വത്തിക്കാൻ ഒരു വിദേശരാഷ്ട്രമാണ്. ആ രാജ്യത്തിലെ ഭരണഘടന അനുസരിച്ചു ജീവിക്കുന്ന, അമേരിക്കൻ പൗരത്വമുള്ള കന്യാസ്ത്രീകൾക്ക് താക്കീതു

കൊടുക്കുവാൻ വത്തിക്കാൻ എന്തധികാരം? മറ്റൊരു രാജ്യത്തിലെ ഭരണാധികാരിയോടോ രാജാവിനോടോ രാജകുമാരനോടോ വിധേയത്വം കാണിക്കാതെ ആ രാജ്യത്തോടുമാത്രം കുറുണ്ടായിരിക്കണമെന്നാണ് പൗരന്മാരോട് അമേരിക്കൻ ഭരണഘടന അനുശാസിക്കുന്നത്. ഈ നിയമങ്ങൾ ലംഘിക്കുന്നവരെ കുറ്റവാളികളായി കണക്കാക്കുകയും ചെയ്യുന്നു. അതുകൊണ്ട്, വിദേശത്തുള്ള ഈ ബിഷപ്പുമാരുടെ വാക്കുകൾ ചെവിക്കൊള്ളേണ്ട ആവശ്യം അമേരിക്കൻ കന്യാസ്ത്രീകൾക്കില്ല.



വത്തിക്കാനിൽ ഇന്നുള്ള ഭരണകൂടം ഇസ്ലാമിക്ക് ഭീകരരുടേതിനേക്കാളും കഷ്ടമാണ്. സ്വവർഗ്ഗാനുരാഗത്തിന് ശരീരശാസ്ത്രപരമായ (genetical) കാരണങ്ങൾ പോലുമുണ്ട്. സ്വവർഗ്ഗരതി ഇഷ്ടപ്പെടുന്ന സമൂഹത്തെ എന്തു ചെയ്യണമെന്നാണ് മാർപ്പാപ്പാ ആജ്ഞാപിക്കുന്നത്? അശ്ശത്താരബാലന്മാരെയും സെമിനാരി വിദ്യാർഥികളെയും ലൈംഗികമായി പീഡിപ്പിച്ച സ്വവർഗ്ഗരതിക്കാരായ പുരോഹിതർക്ക് എന്തു ശിക്ഷയാണ് വത്തിക്കാൻ നൽകിയത്?

ഒരു സ്ത്രീക്ക് സ്വന്തം ജീവൻ രക്ഷിക്കുവാൻ ഉദരത്തലുള്ള ഭ്രൂണത്തെ 'അബോർട്ട്' ചെയ്യേണ്ടിവന്നേക്കാം. ബലാൽസംഗത്തിന്റെ ഫലമായി ഗർഭിണിയാകുമ്പോഴും അങ്ങനെ ചെയ്യേണ്ടിവന്നേക്കാം. കന്യാസ്ത്രീകൾ ഗർഭംധരിക്കുമ്പോൾ ഗർഭച്ഛിദ്രത്തിന് നിർബന്ധിക്കപ്പെടാറുണ്ടെന്ന് കന്യാസ്ത്രീകൾതന്നെ വെളിപ്പെടുത്തിയിട്ടുണ്ട്. ➔

‘ചർച്ച് ആക്ട്’ കൊണ്ടുവരുന്ന സാമൂഹികവിപ്ലവം (തുടർച്ച)



ജോണി ജെ. പ്ലാത്തോട്ടം

ചർച്ച് ആക്ടിന്റെ പ്രസക്തി

ചർച്ച് ആക്ട്, കേരളത്തിന്റെ പൊതുസമൂഹത്തിൽ കൊണ്ടുവന്നേക്കാവുന്ന വമ്പിച്ച മാറ്റങ്ങളെക്കുറിച്ച് ബോധ്യമുണ്ടാകണമെങ്കിൽ കേരളസമൂഹത്തിൽ ക്രൈസ്തവവിഭാഗത്തിനുള്ള സ്വാധീനവും നിർണ്ണായകത്വവും മനസ്സിലാക്കണം. “കേരളത്തിന്റെ പരിണാമത്തിൽ നിർണ്ണായകമായി ഇടപെട്ട രണ്ടു ശക്തികളുണ്ട്. ഒന്ന് ക്രിസ്ത്യാനിറ്റിയാണ്. മറ്റൊന്നു കമ്മ്യൂണിസവും.....” സൂക്ഷ്മനിരീക്ഷകരായ ബുദ്ധിജീവികളൊക്കെ സിവിക്ചന്ദ്രന്റെ ഈ കാഴ്ചപ്പാടിനോടു യോജിക്കാനാണു സാധ്യത.

ഇന്ന്, വിവിധ ക്രൈസ്തവസഭകൾക്ക് സമ്പത്തിന്റെ ഓരോ സാമ്രാജ്യം തന്നെയുണ്ട്. പള്ളി, അരമന, മഠം, ആശ്രമം, ഇവയുടെ കീഴിലുള്ള വൻകിട എസ്റ്റേറ്റുകൾ ഉൾപ്പെടെയുള്ള ഭൂസ്വത്ത്, സ്കൂൾ, കോളേജ്, ഹോസ്പിറ്റൽ, വേറെരു തലത്തിൽ നിലക്കുന്ന എണ്ണമറ്റ സ്വാശ്രയ വിദ്യാഭ്യാസ സ്ഥാപനങ്ങൾ, ഷോപ്പിംഗ് കോംപ്ലക്സുകൾ, മറ്റു വാടകമന്ദിരങ്ങൾ - ഇവയുടെയെല്ലാം നടത്തിപ്പിലെ അധികാരമാറ്റമാണ് ചർച്ച് ആക്ടിലൂടെ വരാൻ പോകുന്നത്. അതോടെ, സ്കൂൾ- കോളേജ് അഡ്മിഷൻ, അധ്യാപകനിയമനം, നിർമ്മാണ പ്രവർത്തനങ്ങൾ ഇവയ്ക്കെല്ലാം നിശ്ചിതമായ മാനദണ്ഡങ്ങളും സുതാര്യമായ കണക്കുകളും ഉണ്ടാകും. ലാഭക്കൊതിയും ധൂർത്തുമില്ലാത്ത

അമേരിക്കയിൽ ഒരു കൊച്ചുപട്ടണത്തിൽ ഒരു പുരോഹിതൻ പതിമൂന്നു വയസ്സുള്ള കുട്ടിയെ ഗർഭിണിയാക്കിയ കഥയും വാർത്തകളിൽ വന്നു. മാതാപിതാക്കളും ബിഷപ്പും പോലീസും തമ്മിൽ ചർച്ചകൾ നടന്നുകൊണ്ടിരിക്കെ, പുരോഹിതൻ രാജ്യംവിട്ടുവെന്ന് പോലീസിന് അറിവ് കിട്ടി. ഇതു സംഭവിച്ചത് ഒരു മാസം മുമ്പു മാത്രമാണ്.

ഇങ്ങനെ ജീവിക്കുന്ന കഥകൾ ഏറെയുണ്ടായിരിക്കെ, കന്യാസ്ത്രീകളോടും വിശ്വാസികളോടും ഇത്തരത്തിൽ വേദാന്തപ്രസംഗം നടത്താൻ എന്തു ധാർമികാധികാരമാണ് വത്തിക്കാനുള്ളത്?

- ജോസഫ് പടന്നമാക്കൽ

വിദ്യാഭ്യാസമേഖലയാകെ കൈയടക്കി വച്ചിരിക്കുന്ന മെത്രാന്മാർ കേരളത്തിന്റെ പൊതുസമൂഹത്തിനുതന്നെ ഭീഷണിയാണ്. മുസ്ലീം എജ്യുക്കേഷൻ സൊസൈറ്റി നേതാക്കളുൾപ്പെടെയുള്ള സമുദായനേതാക്കളെല്ലാം ഒരിക്കലെല്ലെങ്കിൽ മറ്റൊരിക്കൽ ഇതു പറഞ്ഞു വിലപിച്ചിട്ടുള്ളതുമാണ്. പക്ഷേ ക്രൈസ്തവസഭാധികാരത്തിന്റെയും മെത്രാന്മാരുടെയും രാക്ഷസീയമായ വളർച്ചയും സ്വാധീനവും വർദ്ധിക്കുകയാണ്. ‘ദുഷ്ടന്മാർ പനപോലെ വളർത്തപ്പെടും’ എന്ന പടുന്നായമല്ലാതെ മറ്റൊന്നും ഇതിന് പറയാനില്ല! ഈ ദുഷ്ടശക്തിയുടെ തലയ്ക്കുമുകളിൽ തുങ്ങുന്ന വാളാണ് ചർച്ച് ആക്ട്.

സാധാരണക്കാരുടെ മേൽനോട്ടമാണ് ഇവിടെയെല്ലാം പുതുതായി വരുന്നത് എന്ന കാര്യമാണ് പ്രധാനം.

വിദ്യാർഥികളുടെ ഫീസു കുറയും. രോഗികളുടെ ബില്ലു കുറയും. വൈദികരും കന്യാസ്ത്രീകളും കുത്തകയാക്കിയ ഉദ്യോഗങ്ങൾ യോഗ്യരായ കുടുംബജീവികൾക്കു കിട്ടും. ഒരു പക്ഷേ, സഭാധികാരികൾക്കുപോലും കൃത്യമായി എണ്ണമറിയാത്തത്ര സ്വാശ്രയസ്കൂളുകളിലെ ആയിരക്കണക്കായ അധ്യാപക യുവതീ-യുവാക്കൾക്കു ന്യായമായ ശമ്പളം ലഭിക്കും. തുണിക്കടയിൽ ജോലിക്കു നിലക്കുന്ന പെൺകുട്ടികൾക്കു കിട്ടുന്നത്ര നിസ്സാരമായ തുകയാണ് ഇപ്പോഴവർക്കു കിട്ടുന്നത്. കൂട്ടികളിൽനിന്നു മുടിഞ്ഞ ഫീസു വാങ്ങിക്കുന്ന പേരെടുത്ത സി.ബി.എസ്.സി സ്കൂളുകളിൽ പഠിപ്പിക്കുന്ന ബിരുദാനന്തരബിരുദമുള്ള അധ്യാപകരുടെ കാര്യമാണ് ഈ പറയുന്നത് !

ഇവയോടൊപ്പം മേൽപറഞ്ഞ എണ്ണമറ്റ സ്ഥാപനങ്ങളിലെ പുതിയ നടത്തിപ്പുകാർ, വിവിധ ജാതി മതസ്ഥരായ മറ്റുള്ളവരോടും മറ്റുള്ളവർ അവരോടും ഇടപെടുന്ന രീതികൾ, വിദ്യാർത്ഥികൾക്കു കിട്ടുന്ന പുതിയ നീതിബോധവും സംസ്കാരവും എല്ലാം ചേർന്ന് സമൂഹത്തിൽ ഗുണപരമായ മാറ്റത്തിന്റെ കാറ്റും വെളിച്ചവും കൊണ്ടുവരും. ഒരു ചെയിൻ റിയാക്ഷൻപോലെ അതു പടർന്നു കയറും.

ക്രൈസ്തവസ്വാധീനവും ദുഃസ്വാധീനവും

ക്രൈസ്തവ സമൂഹത്തിനുള്ളിലുണ്ടാകുന്ന ഓരോ സാത്വികപരിണാമവും ഇതര സമൂഹങ്ങൾക്ക് ആശ്വാസമാകും. ബിഷപ്പുമാരുടെ സ്ഥാപനങ്ങളുടെ പ്രൗഢിക്ക് ഒപ്പം നിലക്കാനായി ഇതരസമുദായസ്ഥാപനങ്ങളും പ്രസ്ഥാനങ്ങളും പാടുപെടുന്നത് എവിടെയും കാണാവുന്ന കാഴ്ചയാണ്. സാധാരണക്കാർക്കു കടന്നുചെല്ലാൻ പേടിയും അപകർഷതയും തോന്നുന്ന കോളേജുകളുടെയും പഞ്ചനക്ഷത്ര നിലവാരമുള്ള വ്യാപാരസ്ഥാപനങ്ങളുടെയും നിർമ്മിതിക്കും, പ്രകൃതിയുടെയും പരിസ്ഥിതിയുടെയും നേർക്കുള്ള അതിക്രമങ്ങൾക്കുമുള്ള അറുതികൂടിയായിരിക്കും ചർച്ച് ആക്ട് കൊണ്ടുവരുന്നത്.

വിദേശമിഷണറിമാരുടെ കാലത്ത്, സ്കൂളുകൾ സ്ഥാപിക്കുക, സാക്ഷരത നേടുക, പിന്നീടതിനെ കച്ചവടവൽക്കരിക്കുക, കാടുവെട്ടിത്തെളിച്ചു കൃഷി, വിദേശജോലി, നഴ്സിംഗിന്റെ സാധ്യതകൾ, ശാസ്ത്രീയമായ റബ്ബർ കൃഷി ഇങ്ങനെ പല മേഖലകളിലും ഇതര സമുദായങ്ങൾക്ക് ക്രൈസ്തവർ നല്ലതും അത്ര നല്ലതല്ലാത്തതുമായ മാതൃകകളായിരുന്നല്ലോ മുൻകാലങ്ങളിൽ.

പ്രതീക്ഷയുടെ ആരവം

വിവിധസഭാവിഭാഗങ്ങളിലെ 13 അൽമായ സംഘടനകൾ ചേർന്ന് ജോയിന്റ് ക്രിസ്ത്യൻ കൗൺസിലുണ്ടാക്കി, ചർച്ച് ആക്ടിന്റെ സാക്ഷാത്ക്കാരത്തിനായി രംഗത്തിറങ്ങിയിരിക്കുകയാണ്. പ്രാദേശിക യോഗങ്ങൾ, പോസ്റ്ററിംഗ് തുടങ്ങിയ പല ഘട്ടങ്ങളും താണ്ടി. ഒന്നുരണ്ടു വൻസമ്മേളനങ്ങളും 'അൽമായ അവകാശപ്രഖ്യാപന'ങ്ങളും നടത്തി. 'ചർച്ച് ആക്ട് നടപ്പിലാക്കൂ' മെന്ന് പ്രഖ്യാപിക്കുന്ന സ്ഥാനാർത്ഥിക്കേ വോട്ടു ചെയ്യൂ എന്ന പ്രഖ്യാപനം നടത്താനൊരുങ്ങുകയാണ് അൽമായർ.

യു.ഡി.എഫ്, എൽ.ഡി.എഫ് ഭേദമില്ലാതെ ഏതു ഗവൺമെന്റു വന്നാലും ചർച്ച് ആക്ട് നടപ്പിലാക്കാതെ ഏറെ നാൾ മുന്നോട്ടു പോകാനാകില്ലെന്ന് എല്ലാ രാഷ്ട്രീയ പാർട്ടികളും രഹസ്യമായി സമ്മ

തിക്കുന്നുണ്ട്. കാലത്തിന്റെ ഒരു ഇടപെടൽ കൂടി ചർച്ച് ആക്ടിലുണ്ടെന്നു തോന്നുന്നു. പരിഷ്കൃതസമൂഹങ്ങൾ തിരസ്കരിച്ചതും ഭൂമുഖത്തുനിന്നു തന്നെ അപ്രത്യക്ഷമാകേണ്ടതുമായ പ്രാകൃതമായ ഒരു സ്രേഷ്ടാഭരണമാണ് ഇക്കാലത്തും ക്രിസ്തുവിന്റെ സഭകളിലുള്ളത്, എന്നതുതന്നെയാണ് അതിനു കാരണം.

സാക്ഷാത്ക്കാരം

സഭാനവീകരണരംഗത്തെ പടനായകനായ ജോസഫ് പുലിക്കുന്നേലും അദ്ദേഹത്തോടൊപ്പം നിന്ന്, ജസ്റ്റിസ് കെ. റ്റി. തോമസ്, പ്രൊഫ. എൻ. എം. ജോസഫ്, ഡോ. എം. വി. പൈലി തുടങ്ങിയവരുമെല്ലാം ഏറെ നാളായി ആവശ്യപ്പെട്ടിരുന്നതാണ്, നിർദ്ദിഷ്ട 'ചർച്ച് ആക്ട്' പോലൊരു നിയമം. പുലിക്കുന്നേൽ പറയുന്നു, "ഇനി എനിക്കു തിടുക്കമില്ല. അല്പം വൈകിയാൽത്തന്നെ, ചർച്ച് ആക്ട് നിയമമാക്കാതിരിക്കാൻ പറ്റില്ല....!"

സ്വാശ്രയ മെഡിക്കൽ -എഞ്ചിനീയറിംഗ് പ്രവേശനകാലത്ത് കടുത്തവിശ്വാസികളായ മാതാപിതാക്കൾപോലും മെത്രാന്മാരുടെ തനിനിറമറിയുകയും അവരെ ശപിക്കുകയും ചെയ്യുന്നതു കേൾക്കാം. എന്നാൽ പെട്ടെന്നുതന്നെ അതെല്ലാം അവർ മറക്കുകയും ദൈവനിധി ജീവിതത്തിൽ തലപൂഴ്ത്തുകയും ചെയ്യുന്നു. തങ്ങൾ നിസ്സഹായരാണ് എന്ന ധാരണയാണിതിന്റെ കാരണം. വിദ്യാഭ്യാസ മേഖലയാകെ കൈയടക്കി വച്ചിരിക്കുന്ന മെത്രാന്മാർ കേരളത്തിന്റെ പൊതുസമൂഹത്തിനുതന്നെ ഭീഷണിയാണ്. മുസ്ലീം എജ്യുക്കേഷൻ സൊസൈറ്റി നേതാക്കളുൾപ്പെടെയുള്ള സമുദായനേതാക്കളെല്ലാം ഒരിക്കലല്ലെങ്കിൽ മറ്റൊരിക്കൽ ഇതു പറഞ്ഞു വിലപിച്ചിട്ടുള്ളതുമാണ്. പക്ഷേ ക്രൈസ്തവസഭാധികാരത്തിന്റെയും മെത്രാന്മാരുടെയും രാക്ഷസീയമായ വളർച്ചയും സ്വാധീനവും വർദ്ധിക്കുകയാണ്. 'ദുഷ്ടന്മാർ പനപോലെ വളർത്തപ്പെടും' എന്ന പടുന്നായമല്ലാതെ മറ്റൊന്നും ഇതിന് പറയാനില്ല! ഈ ദുഷ്ടശക്തിയുടെ തലയ്ക്കുമുകളിൽ തൂങ്ങുന്ന വാളാണ് ചർച്ച് ആക്ട്.

ചർച്ച് ആക്ട് നിയമമാക്കാൻ ഗവൺമെന്റിനെയും രാഷ്ട്രീയപാർട്ടികളെയും പ്രേരിപ്പിക്കുകയും നിർബന്ധിതരാക്കുകയുമാണ് സാമൂഹിക ബോധമുള്ള കേരളീയരുടെ അടിയന്തിരമായ കടമ. മുല്ലപ്പെരിയാർപ്രശ്നംപോലെതന്നെ ഗുരുതരമായതും അടിയന്തിരമായി പരിഹരിക്കേണ്ടതും കേരളീയർ ഒന്നാകെ നേരിടുന്നതുമായ ഒരു വിപത്താണ് മെത്രാന്മാർ പൊതുസമൂഹത്തിന്റെമേൽ നടത്തുന്ന തേർവാഴ്ച.

സഭയുടെ ദൈവസങ്കല്പങ്ങൾ

റ്റി. റ്റി. മാത്യു തങ്കിയേൽ

പ്രവാചകരുടെയോ ആചാര്യന്മാരുടെയോ സ്വതന്ത്രാനുഭവങ്ങളിലൂടെ വിവിധ ദർശനങ്ങൾ രൂപംകൊള്ളുന്നു. തുടർന്ന്, അവയുടെ അടിസ്ഥാനത്തിൽ മതങ്ങളുണ്ടാകുന്നു. പിന്നീട് അവയെ നിയന്ത്രിക്കാൻ അധികാരികളും അനുശാസനങ്ങളും ഉണ്ടാകുന്നു. അങ്ങനെ മതങ്ങൾ വ്യവസ്ഥാപിതങ്ങളാകുന്നു; അല്ലെങ്കിൽ സ്ഥാപനവൽക്കരിക്കപ്പെടുന്നു. പിന്നീട്, മതാധികാരികളുണ്ടാക്കുന്ന അനുശാസനങ്ങളും മതനിയമങ്ങളും അനുഷ്ഠാനങ്ങളും ദൈവനിവേശിതങ്ങളാണെന്ന് മതാധിപന്മാർ വിശ്വാസികളെ ആധികാരികമായി പഠിപ്പിക്കുന്നു. അങ്ങനെ മതാധികാരികളെ അന്ധമായി വിശ്വസിക്കുകയും അനുസരിക്കുകയും ചെയ്യുന്ന ഒരു വിശ്വാസിസമൂഹം രൂപപ്പെട്ടുവരുന്നു. ഇവരെ ഏതുപാട്ടിനും ആട്ടിത്തളിക്കാമെന്ന് മനസ്സിലാക്കുന്ന മതാധികാരികൾ ഈ അവസ്ഥ നിലനിർത്താൻ പരിശ്രമിക്കുന്നു. ഏതാണ്ട് ഇങ്ങനെയാണ് എല്ലാ വ്യവസ്ഥാപിത മതങ്ങളുടെയും ചരിത്രം.

ശുദ്ധമായ വേദോപനിഷത് ദർശനങ്ങളെ വ്യാഖ്യാനിച്ചും ഉദാഹരിച്ചും ബ്രാഹ്മണർ പുരാണങ്ങളിലും കെട്ടുകഥകളിലും കൊണ്ടെത്തിച്ചു. മൂസ്സീം മതപണ്ഡിതന്മാർ പരിശുദ്ധ പുറാന്റെ സ്ഥാനത്ത് ‘ശരിയായത്’ നിയമം പകർത്തുകയും ക്രൈസ്തവപുരോഹിതരാകട്ടെ, പരസ്പരം ഹത്തിനുപകരം കൂദാശകളും കാനോൻ നിയമവും നടപ്പിലാക്കുന്നു. സ്ഥാപനവൽക്കരിക്കപ്പെടുന്ന എല്ലാ മതങ്ങൾക്കും സംഭവിക്കുന്ന മൂല്യശോഷണങ്ങളാണിതൊക്കെ.

ശരിക്കും ഒരു ആദിഗോത്രത്തലവന്റെ എല്ലാ സ്വഭാവവുമുള്ള, കർക്കശക്കാരനും മുൻകോപിയും ഭക്ഷണപ്രിയനും മുഖസ്തുതി ആഗ്രഹിക്കുന്നവനും ജന്തുബലികളിൽ സംപ്രീതനാകുന്നവനും ഇസ്രയേൽ ജനത്തിന്റെ സ്വന്തം ദൈവവുമായിട്ടാണ് ‘യഹോവ’യെ യഹൂദർ കണ്ടതും, വിശ്വസിച്ചതും. ഇടിമുഴക്കത്തിന്റെയും, മിന്നലുകളുടെയും ഭൂകമ്പത്തിന്റെയും കൊടുങ്കാറ്റിന്റെയും അകമ്പടിയോടുകൂടി വരുന്ന യഹോവയെ ഇസ്രയേൽ ജനം സ്നേഹിക്കുന്നതിൽ കൂടുതൽ ഭയപ്പെട്ടിരുന്നു; അതിന്റെ പേരിൽ അനുസരിക്കുകയും ചെയ്തിരുന്നു. ഇങ്ങനെയാരു ദൈവം

ദൈവമായിരിക്കുക സാധ്യമല്ലെന്നു കണ്ട, യേശു സ്നേഹസ്വരൂപനായ ഒരു ദൈവത്തെ അവതരിപ്പിച്ചു.

ജന്തുബലികൾ നടത്തിയും, പുജാദികർമ്മങ്ങൾ ചെയ്തും, സങ്കീർത്തനങ്ങൾ പാടിയും ദൈവത്തെ പ്രീണിപ്പിക്കാമെന്ന യഹൂദദൈവസങ്കല്പത്തെ അടിമുടി തിരുത്തിക്കുറിച്ചുകൊണ്ട് “ബലിയല്ല കരുണയാണെന്നിരിക്കു വേണ്ടത്” എന്നും, “ശാബത്ത് മനുഷ്യനുവേണ്ടിയാണ്; മനുഷ്യൻ ശാബത്തിനുവേണ്ടിയല്ല” എന്നും യേശു പറഞ്ഞു. അങ്ങനെ മനുഷ്യസ്നേഹത്തിനു നിരക്കാത്ത എല്ലാ മതനിയമങ്ങളെയും യേശു നിരാകരിച്ചു. കാരണം, യേശുവിന്റെ ആത്മീയലക്ഷ്യം മനുഷ്യനായിരുന്നു, മനുഷ്യസ്നേഹമായിരുന്നു. അവിടെ എല്ലാ പ്രമാണങ്ങളെയും നിയമങ്ങളെയും പഠനങ്ങളെയും യേശു സ്നേഹത്തിലൊതുക്കി. യേശുവിന്റെ എല്ലാ ഉപദേശങ്ങളിലും ‘സ്നേഹം’ പ്രശോഭിച്ചിരുന്നു.



കരയുന്ന കുരിശ് കരയുന്നില്ല !

സനൽ ഇടമറുകിനെതിരെ സുപ്രീം കോടതിയിൽ കേസ്!

മെത്രാനും പുരോഹിതരും ശിക്ഷിപ്പുകളും ഒത്തുചേർന്നു മതനിന്ദയ്ക്ക് ഇടമറുകിനെതിരെ സുപ്രീം കോടതിയിൽ കേസ് ഫയൽചെയ്തിരിക്കുകയാണ്. ഇടമറുകു ചെയ്ത തെറ്റ് എന്താണെന്നോ?

ബോംബയിലെ ഒരു ക്രൂശിതരൂപത്തിൽനിന്നു വെള്ളം ചോരുന്നത് അത്ഭുതമാണെന്ന് പള്ളി പ്രചാരണം നൽകി. ആയിരങ്ങൾക്കത് അത്ഭുതസംഭവമായി. തമ്പലം, നേർച്ചകാഴ്ചകൾ കൊഴുത്തു. പള്ളി പണംവാരിക്കൊണ്ടിരുന്നു.

എന്നാൽ, ഒരു ടിവി ചാനലിന്റെ ക്ഷണമനുസരിച്ച് 'റാഷണലിസ്റ്റ് ഇന്റർനാഷണൽ' ലിന്റെ പ്രസിഡന്റ് ശ്രീ.സനൽ ഇടമറുകു അവിടെ എത്തുകയും പള്ളിയുടെ കള്ളി പുറത്താവുകയും ചെയ്തു. ഒരു അലക്കുമുറിക്കടുത്തുള്ള ഓടയിലെ വെള്ളം തൊട്ടടുത്തു മതിലിൽ ചാരിനിൽക്കുന്ന ക്രൂശിതരൂപം ആവാഹിക്കുകയായിരുന്നു. ആ വെള്ളമാണ് കുരിശിൽക്കൂടി പ്രവഹിച്ചിരുന്നത്.

തലമുടിനാരുപോലുള്ള സൂക്ഷ്മവാഹിനിക്കുഴലുകളിൽക്കൂടി (capillary)യാണ് മരങ്ങളുടെ വേരുകൾ ആവശ്യമായ വെള്ളം സംഭരിക്കുന്നത്. ഈ ശാസ്ത്രതത്വപ്രകാരമാണ് കുരിശിൽക്കൂടി വെള്ളം ഒഴുകുന്നതെന്നും അതിൽ അത്ഭുതമൊന്നുമില്ലെന്നും ശാസ്ത്രീയമായി തെളിയിക്കുകയാണ് സനൽ ഇടമറുകു ചെയ്തത്. ഈ വസ്തുത ടെലിവിഷൻ ചാനലുകളിൽ സംപ്രേഷണം ചെയ്ത് മതവികാരത്തെ വ്രണപ്പെടുത്തിയെന്നും മതനിന്ദ കാട്ടിയെന്നും ആരോപിച്ചാണ് സഭാധികാരികൾ സനൽ ഇടമറുകിനെതിരെ കേസ് ഫയൽചെയ്തിട്ടുള്ളത്.

പൊതുജനരോഷത്തെ ഭയന്ന് മെത്രാൻ ഇപ്പോൾ കുറച്ചയഞ്ഞിട്ടുണ്ട്. ഇടമറുകു മാപ്പ് പറഞ്ഞാൽ മതിയെന്നായി. അതിന് ഇടമറുകു തയ്യാറല്ലതാനും!

-വാസ്തവത്തിൽ, കേസ് എടുക്കേണ്ടതും ശിക്ഷിക്കേണ്ടതും പള്ളിവികാരിയെയും മെത്രാനെയുമായിരുന്നില്ലേ? വിവരമില്ലാത്ത എത്രയോ ഭക്തരെയാണ് അവർ അത്ഭുതങ്ങൾ കാണിച്ചു പറ്റിച്ചതും ചൂഷണം ചെയ്തതും!

ദൈവസ്നേഹത്തെയും മനുഷ്യസ്നേഹത്തെയും യേശു ഒന്നായി കണ്ടു. അങ്ങനെ പരസ്നേഹത്തെ ദൈവസ്നേഹത്തോടൊപ്പം ഉയർത്തിക്കാട്ടി. ഭയപ്പെടുത്തുന്ന ദൈവത്തിനു പകരം, സ്നേഹപിതാവായ ഒരു ഏകദൈവത്തെ അവതരിപ്പിച്ചു. അങ്ങനെ മനുഷ്യനെ മുൻനിർത്തിയുള്ള ഒരു മതദർശനത്തിനു തുടക്കംകുറിച്ചു.

ഏതെങ്കിലും ഗോത്രവർഗങ്ങളുടെ പാരമ്പര്യ വിശ്വാസങ്ങളിൽനിന്നോ ഇതിഹാസങ്ങളിൽനിന്നോ പുരാണങ്ങളിൽ നിന്നോ രൂപപ്പെടുത്തിയെടുത്ത ഒരു ഈശ്വരദർശനമല്ല, ക്രിസ്ത്യാനികളുടേത്. തങ്ങൾ ദൈവപുത്രനെന്നു വിശ്വസിക്കുന്ന യേശുവിന്റെതന്നെ ദർശനങ്ങളാണ് ഇവിടെ അംഗീകരിക്കുന്നത്. അതുകൊണ്ടുതന്നെ, മനുഷ്യസഹജമായ തെറ്റുകുറ്റങ്ങളുടെ പ്രശ്നം ഇവിടെ ഉണ്ടാകുന്നില്ല. ഇവിടെ തിരുത്തലുകളുടെ ആവശ്യമില്ല. മനുഷ്യസ്നേഹത്തിന്റെ അടിത്തറയിൽ പടുത്തുയർത്തിയ പരിശുദ്ധമായ ക്രൈസ്തവതാങ്ങൾ ലോകാവസാനംവരെ പ്രശോഭിച്ചു കൊണ്ടേയിരിക്കും.

എന്നാൽ, യേശുവിന്റെ പരിശുദ്ധമായ ദൈവസങ്കല്പത്തെയും മനുഷ്യസങ്കല്പത്തെയും അപ്പാടെ അട്ടിമറിച്ച് അധികാരത്തിന്റെയും സമ്പത്തിന്റെയും അതോടനുബന്ധിച്ച എല്ലാ പാപസാഹചര്യങ്ങളുടെയും കേന്ദ്രമായി കത്തോലിക്കാ സഭതന്നെ തരംതാണുപോയി എന്നത് ഒരു ദുഃഖസത്യമായി നിലനിൽക്കുന്നു. ഒരു മതമാകട്ടെ, പ്രത്യയശാസ്ത്രമാകട്ടെ, അത് ചരിത്രത്തിൽ സമൂഹത്തിന് എന്തു നന്മചെയ്തു എന്നതിന്റെ മാനദണ്ഡത്തിലാണ് വിലയിരുത്തപ്പെടേണ്ടത്. അങ്ങനെ പുറകോട്ടു നോക്കുമ്പോൾ, AD 325-ലെ നിഖ്യാസുന്നഹദോസോടുകൂടി കോൺസ്റ്റന്റൈൻ ചക്രവർത്തിയുടെ രാജകൊട്ടാരത്തിൽ അഭയം തേടുകയും, പിന്നീട് അധികാരത്തിന്റെയും സമ്പത്തിന്റെയും അഹങ്കാരത്തിന്റെയും അതിക്രമങ്ങളുടെയും ഇരുണ്ടവഴികളിലൂടെ സഞ്ചരിക്കുകയും ചെയ്ത സഭാനേതൃത്വത്തെയാണ് നാം കാണുക. വിശദാംശങ്ങളിലേക്ക് കടക്കുന്നില്ല; ഒറ്റ വാചകത്തിൽ പറഞ്ഞുനിർത്താം - കത്തോലിക്കാസഭ കാട്ടിക്കൂട്ടിയിടത്തോളം അതിക്രമങ്ങളും രക്ത

..യേശു അന്ന് എന്തെല്ലാം
തള്ളിപ്പറഞ്ഞോ അതെല്ലാം
ഇന്ന് പരിഷ്കരിച്ച പതിപ്പിൽ
സഭയിൽ തുടരുന്നു.
വിഗ്രഹവണക്കം,
ബലികർമ്മങ്ങൾ, പലപല
അനുഷ്ഠാനങ്ങൾ,
അവിഹിതമായ ധനസമ്പാദനം,
കൊട്ടിഘോഷങ്ങൾ,
പെരുന്നാൾ, നേർച്ചപ്പെട്ടി,
കുദാശകളുടെ കച്ചവടം....

ചൊരിച്ചിലും വേറൊരു മതവും ചെയ്തിട്ടില്ല. ഇതി
നൊക്കെ ചരിത്രസാക്ഷ്യങ്ങൾ ഉള്ളതുമാണല്ലോ?

യേശുവിന്റെ ദർശനങ്ങളിൽനിന്നും ബൈബിൾ
പഠനങ്ങളിൽനിന്നുമൊക്കെ ഏറെ അകന്ന്, പഴയ
യഹൂദഗോത്രസങ്കല്പത്തിലേക്കും മതസങ്കല്പ
ത്തിലേക്കും ദൈവസങ്കല്പത്തിലേക്കും സഭ
തിരികെപ്പോകാൻ തുടങ്ങിയിട്ട് 1700 വർഷം
കഴിഞ്ഞു. സൂക്ഷ്മനിരീക്ഷണത്തിൽ, ഗ്രീക്കു
പുരാണങ്ങളിലെ ദൈവശാസ്ത്രങ്ങളും റോമൻ
സാമ്രാജ്യത്തിന്റെ ഘടനാസമ്പ്രദായങ്ങളും
കൂട്ടിക്കലർത്തിയുണ്ടാക്കിയ ഒരു ഭൗതികമത
സങ്കല്പവും, അതിനനുസൃതമായ ഒരു ദൈവ
സങ്കല്പവുമാണ് കത്തോലിക്കാസഭ ഇന്ന് പുലർ
ത്തിപ്പോരുന്നതെന്നു കാണാം. ഇതൊക്കെ മനുഷ്യ
രൊക്കെണ്ട് അംഗീകരിപ്പിക്കുന്നതിനും നടപ്പാക്കു
ന്നതിനും, സഭാധികാരം സ്വയം പ്രഖ്യാപിച്ച
അപ്രമാദിത്വവും മഹറോനും കാനോൻ നിയമവും
അവർക്ക് ബലം നൽകുന്നു. അങ്ങനെ, യേശു
അന്ന് എന്തെല്ലാം തള്ളിപ്പറഞ്ഞോ അതെല്ലാം ഇന്ന്
പരിഷ്കരിച്ച പതിപ്പിൽ സഭയിൽ തുടരുന്നു.
വിഗ്രഹവണക്കം, ബലികർമ്മങ്ങൾ, പലപല
അനുഷ്ഠാനങ്ങൾ, അവിഹിതമായ ധനസമ്പാ
ദനം, കൊട്ടിഘോഷങ്ങൾ, പെരുന്നാൾ, നേർച്ച
പ്പെട്ടി, കുദാശകളുടെ കച്ചവടം, ഈ ലോകത്തു
വച്ചുതന്നെ സ്വർഗ്ഗത്തിൽ പുണ്യവാന്മാരെ സൃ
ഷ്ടിക്കൽ, ദൈവത്തെക്കാൾ ശക്തി പുണ്യവാന്മാർ
ക്ക് കല്പിച്ചുനല്കൽ, അതിന്റെ മറവിൽ ലക്ഷ
ങ്ങളുടേയും കോടികളുടേയും സമ്പാദിക്കൽ -
തുടങ്ങി നൂറുകണക്കിന് അന്ധവിശ്വാസങ്ങളും അ
നാചാരങ്ങളും യേശുവിനെതിരെ നടപ്പാക്കിക്കൊ
ണ്ടിരിക്കുന്നു. ഇതാണ് സഭയുടെ ഇന്നത്തെ
വിശ്വരൂപം. തന്മൂലം, യേശുവിന്റെ സ്നേഹദർശ
നത്തിനെതിരായി ജീവിക്കുകയും പ്രവർത്തിക്കു
കയും ചെയ്യുന്ന ഒരാൾക്കുട്ടമായിത്തീർന്നിരി

ക്കുന്നു, കത്തോലിക്കാസഭ. അവരെ അങ്ങനെ
തന്നെ നിലനിർത്തിക്കൊണ്ടുപോകുവാൻ ഒരു
പുരോഹിതവൃഹവും!

ഈ വ്യവസ്ഥാപിത സംവിധാനം യേശു അവതരി
പ്പിച്ച സ്നേഹത്തിന്റേതായ ആത്മീയമാർഗത്തെ അ
ടച്ചുകളഞ്ഞിരിക്കുന്നു. പകരം, അതിൽനിന്നു
വ്യതിചലിച്ച്, അനുഷ്ഠാനങ്ങളുടേതായ ഒരു കപട
ആത്മീയതയുടെ രാജവിധികൾ തുറന്നിട്ടിരിക്കുന്നു.
ഹൃദയം തൊടാത്ത കുറേ അനുഷ്ഠാനങ്ങളും
അധർമ്മപ്രവൃത്തികളുമാണിന്ന് ക്രൈസ്തവജീ
വിതം. “എന്റെ കർത്താവേ, എന്റെ കർത്താവേ
എന്നു വിളിക്കുന്നവരെല്ലാം സ്വർഗ്ഗരാജ്യത്തിൽ
പ്രവേശിക്കുകയില്ല. എന്റെ പിതാവിന്റെ ഹിതം
നിറവേറ്റുന്നവനേ അവിടെ പ്രവേശിക്കുകയു
ള്ളൂ” (മത്താ. 7:21) എന്ന യേശുവിന്റെ വാക്കു
കളിൽനിന്ന് ദൈവവിശ്വാസം എന്നത് ദൈവ
ത്തിന്റെ നാമരൂപത്തിലുള്ള വിശ്വാസമോ കേവലം
അതിന്റെ വിളിച്ചുപറച്ചിലോ അല്ലെന്നു വ്യക്ത
മാണ്.

ഈശ്വരൻ അരുപിയാണ്, അമൂർത്തമാണ്,
പരിപൂർണ്ണനുമാണ്. അതുകൊണ്ടുതന്നെ, മനുഷ്യ
സഹജമായ ആശങ്കയോ വികാരവിചാരങ്ങളോ
ദൈവത്തിനില്ല. എന്നാൽ, ഈ പരിപൂർണ്ണനായ
ദൈവത്തെ ഒരു സാധാരണ മനുഷ്യന്റെ
നിലവാരത്തിനപ്പുറം കാണാൻ സാധാരണ
വിശ്വാസികൾക്കു കഴിയുന്നില്ല. ഈ കഴിവുകേട്
നിലനിർത്തിക്കൊണ്ടുപോവുക എന്നതാണ്
ഇന്നത്തെ സഭാപിതാക്കന്മാരുടെ പ്രധാന
ഉദ്ദേശ്യം. കാരണം, അനുഷ്ഠാനകർമ്മങ്ങളും
പൂജാവിധികളും പാടിപ്പുകഴ്ത്തലും കുദാശകളും
നേർച്ചപ്പെട്ടികളും സഭയിൽ ഇന്നത്തേതുപോലെ
തുടരണമെങ്കിൽ ചിന്തിക്കുന്ന വിശ്വാസികൾ
വളർന്നുവരാൻ പാടില്ലല്ലോ.

യഹൂദദൈവസങ്കല്പത്തെ യേശു തിരുത്തി
ക്കുറിച്ചു. എന്നാൽ, AD 335-ൽ കോൺസ്റ്റന്റൈൻ
ചക്രവർത്തി യേശുവിനെ തിരുത്തി. അതാണിന്നും
സഭയിൽ നിലനില്ക്കുന്നത്. ഇടയ്ക്ക് യേശുവി
ലേക്ക് തിരികെപ്പോകാൻ 23-ാം ജോൺ മാർപ്പാ
പ്പാ വളരെ പരിശ്രമിച്ചെങ്കിലും വൈകാതെതന്നെ
കത്തോലിക്കാ പുരോഹിതവർഗ്ഗം ആ ഉദ്യമത്തെ
തല്ലിക്കെടുത്തി.

അങ്ങനെ യേശുവിന് എതിർസാക്ഷ്യം പറ
യുകയും പ്രവർത്തിക്കുകയും ചെയ്യുന്ന ഒരു
ദൈവസങ്കല്പവുമായി കത്തോലിക്കാസഭ ‘മുടി
ചൂടി നിൽക്കുന്നു’. ഇന്ന് ഒരു കത്തോലിക്കനാ
യിരുന്ന് ഒരു യഥാർത്ഥ ക്രിസ്ത്യാനിയായിരിക്കാൻ
പറ്റില്ല എന്നതാണവസ്ഥ. ■

വളച്ചൊടിച്ച് വചനങ്ങളും യഥാർത്ഥ നസ്രായനും

തോമസ് തെങ്ങുംപള്ളി

“സംബോധിയിലെത്തിയ ആചാര്യന്മാരുടെ, മഹത്തുക്കളുടെ, പാവനമായ ഉൾക്കാഴ്ചകളിൽനിന്നുള്ള ഉദ്ബോധനങ്ങൾ തലമുറകൾ കൈമാറിവന്നപ്പോൾ അവയുടെ ഊർജം കുറഞ്ഞുവന്നു. അവ മിക്കവാറും പരിഷ്കരിക്കപ്പെടുകയും വളച്ചൊടിച്ച് കല്പനകളാക്കി മാറ്റപ്പെടുകയും ചെയ്തു. അവയുടെ മൂല്യം സ്ഥാപന വൽക്കരിക്കപ്പെടുകയും മേൽക്കോയ്മകളുടെ പടികൾ ഉണ്ടാക്കുകയും ചെയ്യപ്പെട്ടു. പാവനമായ ഉൾക്കാഴ്ചകൾ കാലത്തിന്റെ മണൽക്കാറ്റുകളാൽ മുടപ്പെട്ടു. എങ്കിലും, യഥാർത്ഥ സത്യവേദികൾ അവ വീണ്ടും അനാവരണംചെയ്യുകയും അവയുടെ ഉൾക്കാമ്പിലേക്ക് ഊളിയിട്ടിറങ്ങുകയും ചെയ്യുന്നു” (Edmond Bordeaux Szekely-Introduction to ‘The Essene Gospel of Peace’)

മഹാവീരനും ബുദ്ധനും ടാവോയും ക്രിസ്തുവും കൺഫ്യൂഷ്യസും ജീവിതത്തിന്റെ മഹത്തായ ലക്ഷ്യത്തിലേക്കുള്ള വഴി പറഞ്ഞുതന്നു. മേൽപറഞ്ഞതുപോലെ, പ്രബുദ്ധതയിലെത്താത്ത അനുയായികളുടെ പരിമിതബോധംവെച്ചും സ്ഥാപിതതാത്പര്യംവെച്ചും പല തത്വങ്ങളും പരിഷ്കരിക്കപ്പെട്ടു. അവയുടെ വിശുദ്ധി അതോടെ മാറ്റപ്പെട്ടു. മഹത്തുക്കളുടെ യഥാർത്ഥ അദ്ധ്യാപനങ്ങൾ ശരിയായി പിന്തുടരാതിരുന്നതാണ് കാലക്രമത്തിൽ ജൈനമതവും ബുദ്ധമതവും ടാവോയിസവും കൺഫ്യൂഷ്യനീസവും ക്രിസ്തുമതവും മറ്റും ക്ഷയിക്കാനിടയാക്കിയത്; അവയ്ക്കു മൂല്യച്യുതി ഉണ്ടാക്കിയത്.

കേരള കാത്തോലിക്കാ ബിഷപ്പുമാരുടെ POC ബൈബിളിലെ ലൂക്കായുടെ സുവിശേഷത്തിലെ 16-ാം അദ്ധ്യായത്തിലെ 9-ാം വചനം ശ്രദ്ധിക്കുക. “ഞാൻ നിങ്ങളോടു പറയുന്നു: അധർമികസമ്പത്തുകൊണ്ട് നിങ്ങൾക്കായി സ്നേഹിതരെ സമ്പാദിച്ചുകൊള്ളുവിൻ, അതു നിങ്ങളെ കൈവെടിയുമ്പോൾ അവർ നിങ്ങളെ നിത്യകുടാരങ്ങളിൽ സ്വീകരിക്കും”. നമുക്കു മനസ്സിലാക്കുവാൻ സാധിക്കുന്ന യേശുവിന്, സത്യത്തിന്റെയും സമാധാനത്തിന്റെയും വിശുദ്ധിയുടെയും ദൈവപുത്രന്, ആ വാക്കുകൾ പറയുവാൻ സാധിക്കുകയില്ല. യേശുവിനുശേഷം മൂന്നാം തലമുറയിൽ എഴുതപ്പെട്ട അംഗീകൃത സുവിശേഷത്തിൽ യേശുവിന്റെ അദ്ധ്യാപനത്തിനു കടകവിരുദ്ധമായ കാര്യങ്ങൾ വരുന്നു. അവ ‘തിരു’വചനമാകുന്നു. ആ വചനം ഏതു

അധർമികമാർഗങ്ങളിലൂടെയും ധനം ഉണ്ടാക്കാമെന്നും അവയുടെ ദശാംശം സഭയ്ക്കു നൽകിയാൽ സഭയുടെ കൂടാരത്തിലേക്ക് അവരെ സ്വീകരിക്കുമെന്നും കുറച്ചുഭാഗം സ്നേഹിതരെ സമ്പാദിക്കുവാനായി മദ്യമോ മയക്കുമരുന്നു സൽക്കാരങ്ങളോ മറ്റോ നടത്തുവാനായി ഉപയോഗിക്കാമെന്നും അതിൽ ധനി വരുന്നു. മറ്റു ക്രിസ്ത്യൻ വിഭാഗങ്ങൾ ‘ലൂകിക’സമ്പത്തെന്നു പറയുന്നിടത്താണ് കത്തോലിക്കാ ബിഷപ്പുമാർ ‘അധർമിക’സമ്പത്തെന്ന് വിവർത്തനം ചെയ്തത്. വിദ്യാഭ്യാസസ്ഥാപനങ്ങളിലൂടെയും ആശുപത്രികളിലൂടെയും മറ്റു സ്ഥാപനങ്ങളിലൂടെയും സർക്കാർ ശമ്പളം നൽകുന്ന ജോലികളിൽ നിയമനങ്ങൾ നടത്തിയും അധർമികമായി സമ്പത്ത് വർദ്ധിപ്പിക്കുന്നതിൽ തെറ്റില്ലെന്ന് സഭ കാണുന്നത് ഈ തർജമയുടെ നിഴലിലാകാം.

മർക്കോസിന്റെ സുവിശേഷത്തിൽ 16-ാം അദ്ധ്യായത്തിൽ 15-ഉം 16-ഉം വചനങ്ങൾ എ.ഡി.410-നുശേഷം ഏതോ മതഭ്രാന്തൻ എഴുതിച്ചേർത്തതാണെന്ന സത്യം, ആദ്യം പറഞ്ഞതുപോലെ കാലാനുരത്തിൽ മഹത്തുക്കളുടെ അദ്ധ്യാപനങ്ങൾ വളച്ചൊടിപ്പെടുകയും പുതിയവ കൂട്ടിച്ചേർക്കപ്പെടുകയും ചെയ്യുന്നതിന്റെ മറ്റൊരു ഉദാഹരണമാണ്. “അവൻ അവരോട് പറഞ്ഞു: നിങ്ങൾ ലോകമെങ്ങും പോയി എല്ലാ സൃഷ്ടികളോടും സുവിശേഷം പ്രസംഗിക്കുവിൻ. വിശ്വസിച്ചു സ്നാനം സ്വീകരിക്കുന്നവർ രക്ഷിക്കപ്പെടും, വിശ്വസിക്കാത്തവർ ശിക്ഷിക്കപ്പെടും.” ഈ വചനങ്ങളാണ് പിന്നീട് ദശലക്ഷക്കണക്കിനാളുകളെ കൊന്നൊടുക്കിയ കുരിശുയുദ്ധങ്ങൾക്കും ഇൻകിസിഷനുകൾക്കും നിരപരാധികളായ മറ്റു മതസ്ഥരെ കൂട്ടത്തോടെ കൊലചെയ്തതിനും ആധാരമായത്. ഇന്ത്യയിലെ ഗോവയിൽ ഫാ. ഫ്രാൻസിസ് സേവ്യർ ഉൾപ്പെടെയുള്ള പോർട്ടുഗീസ് മിഷനറിമാർ ആ നാട്ടുകാരെ ക്രൂരമായി ഉപദ്രവിച്ച് ‘മാനസാന്തരം’ വരുത്തിയതിനു കാരണം ഈ വചനങ്ങളായിരുന്നു. യേശുവിന്റെ പേരിൽ സ്ഥാപിതതാത്പര്യക്കാർ നടത്തിയ ഈ കൂട്ടക്കുരുതികൾ ലോക ആദ്ധ്യാത്മികചരിത്രത്തിലെ മായാത്ത മുറിപ്പാടുകളാണ്.

അതുപോലെ, റോമിൽ മതത്തിന്റെ ആസ്ഥാനം സ്ഥാപിക്കാനായി യോഹന്നാന്റെ സുവിശേഷത്തിൽ 21-ാം അദ്ധ്യായം എഴുതിച്ചേർത്തു. റോമിൽവെച്ചു





കൊല്ലപ്പെട്ട പത്രോസിനെ അവിടെ അജപാലകനാക്കി മാറ്റി. അതുവഴി മറ്റു ക്രൈസ്തവ സമൂഹങ്ങളെക്കാൾ പ്രാമുഖ്യം കത്തോലിക്കാ സഭയ്ക്കു നൽകുവാനായി.

എന്നാൽ നസ്രായനായ യേശു അഥവാ എസ്തീൻ കാരനായ യേശു, തികഞ്ഞ സന്യഭുക്കും ലഹരിയുള്ള വീഞ്ഞുപോലും ഉപയോഗിക്കാത്ത ആളുമായിരുന്നു എന്ന് ആദിമ സുവിശേഷങ്ങൾ എന്നു പറയപ്പെടുന്ന എസ്തീൻ സുവിശേഷങ്ങളിലും, ഗ്നോസ്റ്റിക് സുവിശേഷങ്ങളിലും കാണുന്നു. ചുവന്ന ഇറച്ചിയും ലഹരിയുമുള്ള മദ്യവും മത്സ്യവും ഇഷ്ടമുണ്ടായിരുന്ന കോൺസ്റ്റന്റൈൻ ചക്രവർത്തിയുടെ നിർദ്ദേശപ്രകാരം മത്തായി, മർക്കോസ്, ലൂക്കാ, യോഹന്നാൻ എന്നിവരുടെ സുവിശേഷങ്ങൾ തിരുത്തി യേശുവിനെ വീഞ്ഞു കുടിക്കുന്നവനും മത്സ്യവും മാംസവും കഴിക്കുന്നവനുമാക്കി. അതുംപോരാതെ, തികഞ്ഞ അഹിംസാവാദിയായിരുന്ന യേശുവിന്റെ രക്തത്തിൽ നാമെല്ലാം കഴുകപ്പെടണം, എന്ന് എല്ലാ സഭാനേതാക്കളും ധ്യാനപ്രഘോഷകരും ഉൽഘോഷിക്കുന്നു. യഹൂദപ്രമാണികളും റോമാസാമ്രാജ്യപ്രതിനിധികളുംകൂടി ഒഴുക്കിയ യേശുവിന്റെ രക്തം വീണ്ടും ഒഴുക്കണമെന്ന ക്രൂരതയാണ് ഈ സഭാനേതാക്കന്മാർ കാണിക്കുന്നത്. യേശുവിനോട് സ്നേഹമുള്ളവർക്ക് അദ്ദേഹത്തിന്റെ രക്തം ഇപ്പോഴും ഒഴുക്കണമെന്നു പറയുവാൻ സാധിക്കില്ലല്ലോ.

ആനോക്ക് പ്രവാചകനാൽ ആരംഭിക്കപ്പെട്ടു എന്നു പറയുന്ന എസ്തീൻ അഥവാ നസ്രീൻ സമൂഹക്രമം ക്രിസ്തുവിനുശേഷം മൂന്നു നൂറ്റാണ്ടുവരെ നിലനിന്നിരുന്നു. ആനോക്ക് പ്രവാചകൻ 300 വർഷക്കാലം സ്വർഗസ്ഥനായ പിതാവുമായുള്ള സൗഹൃദകൂട്ടായ്മയിലായിരുന്നു. ഒരു വൃക്ഷത്തിന്റെ വേരുകൾ പ്രകൃതിമാതാവിന്റെ മാറിടത്തിൽനിന്നു ഭക്ഷണം ശേഖരിച്ച് അതിന്റെ ശാഖകൾ ആകാശത്തിലേക്ക് നേരെ ഉയർത്തിനിൽക്കുന്നതുപോലെ, മനുഷ്യരും പ്രകൃതിമാതാവിന്റെ ദാനങ്ങളിൽനിന്നു ഭക്ഷിച്ച് സ്വർഗസ്ഥനായ പിതാവിനോട് വരണമെന്ന് എസ്തീൻ കൂട്ടായ്മയിൽ പഠിപ്പിക്കുന്നു. നദീതീരങ്ങളിലും തടാകക്കരകളിലും കൂട്ടമായി (Commune) ജീവിച്ചുവന്ന എസ്തീൻകാർ ഗുരു-ശിഷ്യപരമ്പരയിൽ അഭിമാനിച്ചു ജീവിച്ചുപോന്നു. എല്ലാ സ്വത്തും എല്ലാവരുടെയും ആയിരുന്നു. ആരും സ്വന്തമായി ഒന്നും സമ്പാദിച്ചിരുന്നില്ല. രാത്രികാലങ്ങളിൽ സ്വർഗസ്ഥനായ പിതാവിന്റെ കരങ്ങളിൽ ഉറങ്ങിയും പ്രഭാതത്തിൽ ശുദ്ധവായു ശ്വസിച്ചും ശുദ്ധജലത്തിൽ കുളിച്ചും പ്രഭാതത്തിലും പ്രദോഷത്തിലും സൂര്യരശ്മികൾ ശരീരത്തിൽ പതിപ്പിച്ചും സാധിക്കുന്നിടത്തോളം പാകം ചെയ്യാത്ത പഴങ്ങളും പച്ചക്കറികളും ധാന്യങ്ങളും

തേനും പാലും ഭക്ഷിച്ചും എസ്തീനുകൾ ജീവിതം പിന്നിട്ടിരുന്നു. പിൽക്കാലത്ത് ബുദ്ധസന്യാസികളും അതിന്റെ ഭാഗമായിരുന്ന തേരാ-പുട്ടുകളും എസ്തീനുകളെ കൂടുതൽ പുഷ്ടിപ്പെടുത്തിയിരുന്നു. എസ്തീനുകളുടെ മഹാഗുരു എന്നറിയപ്പെട്ടിരുന്ന യേശു ഈ എസ്തീൻ തേരാപ്പട്ട് കൂട്ടായ്മയുടെ മഹത്തായ സംഭാവനയായിരുന്നു.

ഔദ്യോഗിക സുവിശേഷത്തിൽപോലും യേശു സ്വർഗത്തിലുള്ള പിതാവ് പരിപൂർണ്ണനായിരിക്കുന്നതുപോലെ നിങ്ങളും പരിപൂർണ്ണരായിരിക്കുവിൻ എന്ന് ഉദ്ബോധിപ്പിക്കുന്നുണ്ട്. സ്വർഗത്തിലുള്ള പിതാവുമായി കൂട്ടായ്മ (fellowship) അപ്പോൾ സാധിക്കുമെന്ന് അദ്ദേഹം പഠിപ്പിക്കുന്നു. പക്ഷേ, സഭകൾ സ്വർഗസിംഹാസനത്തിൽ ഇരിക്കുന്ന, പെട്ടെന്ന് കോപിക്കുന്ന, ശിക്ഷിക്കുന്ന, സൈന്യങ്ങളുടെ കർത്താവായ, പിതാവായ ദൈവത്തെ അവതരിപ്പിക്കുന്നു. യേശു ശിഷ്യരെ സ്നേഹിതരെന്നും അഭിസംബോധന ചെയ്തിരുന്നു. സഭകൾ യേശുവിനെ ഏകപുത്രനും ഏകരക്ഷകനും ആക്കി മാറ്റി.

‘എസ്തീൻ ഗോസ്പൽ ഓഫ് പീസി’ൽ യേശു പഠിപ്പിക്കുന്നത് മനുഷ്യജന്മത്തിന്റെ മഹത്വത്തെപ്പറ്റിയാണ്. അദ്ദേഹം പറയുന്നു: “**മനുഷ്യശരീരം രൂപകല്പന ചെയ്യപ്പെട്ടിട്ടുള്ളതു കാഴ്ചകൾ കാണാനും ശബ്ദങ്ങൾ കേൾക്കാനും സ്വർഗനമരിയുവാനും ഭക്ഷിക്കാനും പാനംചെയ്യുവാനും മാത്രമല്ല, പാവനമായ ജീവന്റെയും നാദത്തിന്റെയും പ്രകാശത്തിന്റെയും വിശുദ്ധ നീരവധികളിൽ പ്രവേശിക്കുവാൻ കൂടിയാണ്.**”

പുരോഹിതവർഗം നിഷ്കർഷിക്കുന്ന നിയമങ്ങളെപ്പറ്റി ചോദിച്ചപ്പോൾ യേശു ഇപ്രകാരം പറയുന്നു: “**എഴുതപ്പെട്ട ജീവനിലാത്ത നിയമങ്ങളേക്കാൾ പ്രത്യക്ഷത്തിൽ കാണുന്ന പ്രകൃതിയിലെ നിയമങ്ങളാണ് നിങ്ങൾ അനുസരിക്കേണ്ടത്.**”

നസ്രായന്റെ മഹത്തായ ഗുരു-ശിഷ്യ പരമ്പരയിലേക്ക്, ആ സൗഹൃദകൂട്ടായ്മയിലേക്ക്, പ്രകൃതിയുമായി യോജിച്ച് സ്വർഗസ്ഥനായ പിതാവ് എന്ന നിഷ്കളങ്ക സ്നേഹത്തിലേക്ക്, നിത്യജീവനിലേക്ക്, നിത്യപ്രകാശത്തിലേക്ക് നയിക്കുന്ന നീരവധികളിൽ നമുക്ക് പ്രവേശിക്കേണ്ടിയിരിക്കുന്നു. കോൺസ്റ്റന്റൈൻ സഭകൾ നസ്രായന്റെ സഭകളായി മാറണം. തിളങ്ങുന്ന പുരോഹിതവസ്ത്രങ്ങളും സ്യൂട്ടും ട്രൈയും ഉൾപ്പെടെ പതിനായിരങ്ങൾ ചെലവു വരുന്ന വസ്ത്രങ്ങൾ ഇട്ടും, ‘ഇവന്റ് മാനേജ്മെന്റ്’ സമ്പ്രദായത്തിൽ ‘Praise the Lord’ ഉം ‘ഹല്ലേലൂയായ്’യും പ്രഘോഷിച്ചും ഉപജീവനം നടത്തുന്നവർ, നല്ലവനായി ലളിതജീവിതം നയിച്ച നസ്രായന്റെ പാതയിലേക്കു വരേണ്ട കാലം ആയിരിക്കുന്നു. ■

(കടപ്പാട്: ‘ഓശാന’ 2012, മെയ് ലക്കം)

ക്രിസ്തുസഭ മതസംഘടനയായി മാറിയതിന്റെ നാൾവഴികൾ

റവ. ജോസഫ് മനയ്ക്കൽ

[കത്തോലിക്കാ വൈദികനായിരുന്ന, അന്തരിച്ച, ഫാ.ജോസഫ് മനയ്ക്കൽ ‘ക്രിസ്തുസഭ മതസംഘടനയായി മാറുന്നു’ എന്ന തലക്കെട്ടിൽ മുന്പു പ്രസിദ്ധീകരിച്ച ലഘുലേഖ- എഡിറ്റർ]

നാലാം നൂറ്റാണ്ടിൽ റോമൻ ചക്രവർത്തിയായിരുന്ന കോൺസ്റ്റാന്റിനോസ് മതമർദ്ദനം അവസാനിപ്പിച്ചു മതസ്വാതന്ത്ര്യം അനുവദിച്ചെന്നു മാത്രമല്ല, ക്രിസ്തുമതത്തെ റോമാസാമ്രാജ്യത്തിന്റെ ഔദ്യോഗികമതമായി പ്രഖ്യാപിക്കുകയും ചെയ്തു. മാർപ്പാപ്പായ്ക്കു കൊട്ടാരവും കിരീടവും നൽകി, സഭയുടെ മേൽക്കോയ്മ തന്ത്രപൂർവ്വം അദ്ദേഹം സ്വന്തമാക്കി. റോമൻഭരണരീതിക്കനുസൃതമായ ഭരണസംവിധാനവും രാജ്യനിയമങ്ങൾക്കനുസരണമായ കാനോനികനിയമസംഹിതയും സഭയ്ക്കുണ്ടായി. സാഹോദര്യസഭ ഹയരാർക്കിയായി. വിശ്വാസികളുടെ കൂട്ടായ്മ റോമൻ കത്തോലിക്കാമതമായി രൂപാന്തരപ്പെട്ടു. ആത്മീയത ചോർന്നു പോയി; ഭൗതികത നിറഞ്ഞുകവിഞ്ഞു!

ബൈബിൾ അനുസരിച്ച്, കൃപയാൽ ദൈവം നമുക്കു നൽകുന്ന സൗജന്യരക്ഷ വിശ്വാസത്താൽ മാത്രമേ സ്വന്തമാക്കാനാവൂ. എന്നിരിക്കെ, മതകർമ്മങ്ങൾവഴി രക്ഷപ്രാപിക്കാം എന്ന ഉപദേശം മതവിശ്വാസികളെ പൗരോഹിത്യത്തിന്റെ അടിമത്തത്തിൽ തളച്ചിടുന്നു. വിശ്വാസംവഴി രക്ഷപ്രാപിക്കണമെങ്കിൽ സ്വന്തമനസ്സാലെ ഒരു തിരഞ്ഞെടുപ്പും തീരുമാനവും നടത്തേണ്ടിയിരിക്കുന്നു. “ജീവനും മരണവും നന്മയും തിന്മയും അനുഗ്രഹവും ശാപവും ഞാൻ നിന്റെ മുൻപിൽ വെച്ചിരിക്കുന്നു. ഇഷ്ടമുള്ളത് തിരഞ്ഞെടുക്കാം” (ആവ.30: 15-19). അത് ജീവനോടെയിരിക്കുമ്പോൾ മാത്രമേ ചെയ്യാനാകൂ. അന്ത്യശ്വാസവുംവിട്ട് മുകളിൽ പഞ്ഞിയും വെച്ചശേഷം ഇതു ചെയ്യാനാകില്ല. മരിച്ചശേഷം തിരുകർമ്മങ്ങൾ മുഖാന്തിരം രക്ഷനേടാം എന്ന ഉപദേശം പണംകൊയ്യാനുള്ള മാർഗമാണ്. ജീവിച്ചിരിക്കുമ്പോൾത്തന്നെ സത്യത്തിന്റെ വചനത്താൽ ശുദ്ധീകരിക്കപ്പെടേണ്ടിയിരിക്കുന്നു. ദൈവം നിയോഗിച്ചുതന്ന ഏക മധ്യസ്ഥൻ യേശു മാത്രമായിരിക്കേ, അനുഗ്രഹങ്ങൾക്കായി വിശുദ്ധരെ ആശ്രയിക്കേണ്ടിവരുമ്പോൾ നേർച്ചകാഴ്ചകൾക്കായി (കൈക്കൂലി) പണമൊഴുക്കേണ്ടി വരുന്നു. ‘മുകളിൽ ആകാശത്തിലോ താഴെ ഭൂമിയിലോ ഭൂമിക്കടിയിലോ ജലത്തിലോ ഉള്ള ഒന്നിന്റേയും പ്രതിമയോ രൂപമോ നിർമ്മിക്കരുത്. അവയ്ക്കു മുന്നിൽ പ്രണമിക്കുകയോ കുന്ദിപ്പാരാധിക്കുകയോ ചെയ്യരുത്’ (പുറ. 20: 4-6) എന്ന രണ്ടാം പ്രമാണം മാറ്റി, ദൈവകൽപന ലംഘിച്ച് സ്വരൂപങ്ങൾ നിർമ്മിച്ചു വന്നെത്തിനായി ദൈവാലയങ്ങളിൽ പ്രതിഷ്ഠിച്ച് മനുഷ്യരെ

ക്കൊണ്ട് കൽപനാലംഘനം എന്ന ‘ചാവുദോഷം’ ചെയ്യിച്ചു കൊണ്ടിരിക്കുകയാണ്.

റോമൻഭരണാധികാരികളുടെ സ്വാധീനത്തിൽ, ബാബിലോൺ സംസ്കാരത്തിന്റെ ഭാഗമായ വേഷവിധാനങ്ങളും രാജകീയ അടയാളങ്ങളും പേഗൻ മതോപദേശങ്ങളും മതാനുഷ്ഠാനങ്ങളും സഭയിൽ കടന്നുകൂടി. കാലാന്തരത്തിൽ അവ സ്ഥിരപ്രതിഷ്ഠ നേടി, പാരമ്പര്യാചാരാനുഷ്ഠാനങ്ങളായി, ഇപ്പോഴും നിലനിൽക്കുന്നുവെന്നതാണ് സത്യം. തിരുവചനവിരുദ്ധമായ മതോപദേശങ്ങളുടെയും അനുഷ്ഠാനങ്ങളുടെയും ലിസ്റ്റ് താഴെ ചേർത്തിരിക്കുന്നതു പരിശോധിച്ചാൽ ഇക്കാര്യം ആർക്കും ബോധ്യമാകുന്നതാണ്:

AD 375-ൽ പുണ്യാത്മാളോടും മാലാഖമാരോടുമുള്ള വണക്കവും പ്രാർഥനകളും ആരംഭിക്കുന്നു.

394-ൽ കുർബാന രൂപപ്പെടുന്നു.

500-ൽ പുരോഹിതർക്ക് അല്മായരിൽനിന്നു വ്യത്യസ്തമായ വേഷവിധാനം.

526-ൽ രോഗീലേപനം (ഒടുക്കത്തെ ഒപ്രിശ്ശമ) തുടങ്ങി.

593-ൽ ശുദ്ധീകരണസ്ഥലത്തെക്കുറിച്ചുള്ള ഉപദേശം.

600-ൽ തിരുകർമ്മങ്ങളിൽ ലത്തീൻഭാഷ നിർബന്ധമാക്കുന്നു.

600-ൽ മറിയത്തോടു പ്രാർഥന.

607-ൽ ഫൊക്കാസ് ചക്രവർത്തി റോമാസഭയുടെ പരമാധികാരിയെ പോപ്പ് എന്ന സ്ഥാനപ്പേര് നൽകി ആദരിക്കുന്നു (പോപ്പ് ബോണിഫേസ് IV).

709-ൽ മാർപ്പാപ്പായുടെ പാദം ചുംബിക്കുന്ന ആചാരം.

785-ൽ രൂപം, തിരുശേഷിപ്പ് ഇവയുടെ വണക്കം.

850-ൽ ഹന്നാൻ വെള്ളം ഉപയോഗത്തിൽ.

890-ൽ വി. ഔസേപ്പിനോടുള്ള വണക്കം.

995-ൽ മരണമടഞ്ഞശേഷം വിശുദ്ധ പദവി നൽകുന്ന നാമകരണച്ചടങ്ങ്.

998-ൽ വെള്ളിയാഴ്ചകളിൽ ഇറച്ചിവിലക്കും നോമ്പുകാല ഉപവാസവും.

1079-ൽ ബ്രഹ്മചര്യം നിർബന്ധമാക്കി വൈദികർക്ക് വിവാഹവിലക്ക് (പോപ്പ് ബോണിഫേസ് VIII).

വീണ്ടും ചില വീട്ടുകാരുടെ

ആദ്യലക്കത്തിൽ സൂചിപ്പിച്ചിരുന്നതുപോലെ, വളരെ പരിമതമായ ഒരു സാഹചര്യത്തിൽനിന്നുകൊണ്ടാണ്, 'സത്യജാല' മാസിക ഞങ്ങൾ തുടങ്ങിവെച്ചത്. സത്യം പറഞ്ഞാൽ, കാലഘട്ടത്തിന്റെ ആവശ്യമെന്നു തോന്നിയുള്ള ഒരു എടുത്തുചാട്ടംതന്നെയായിരുന്നു, അത്. എന്തായാലും വായനക്കാരിൽനിന്നും അദ്യുഭയകാംക്ഷികളിൽനിന്നും ആവേശകരമായ പ്രതികരണമുണ്ടായി. മാസിക മുടക്കംകൂടാതെ പുറത്തിറക്കാനാകും എന്ന ആത്മവിശ്വാസം ഇപ്പോൾ ഞങ്ങൾക്കുണ്ട്.

എങ്കിലും, പരിമിതികളെല്ലാം നിലനിൽക്കുന്നു. അവ പരിഹരിക്കാൻ ലേഖകരുടെയും വരിക്കാരുടെയും പക്കൽനിന്ന് ചില സഹായങ്ങൾ അഭ്യർത്ഥിക്കുകയാണ്.

1. 'സത്യജാല'യ്ക്ക് ഓഫീസോ സ്റ്റാഫ്ംഗങ്ങളോ ഒന്നുമില്ല; തപാലിൽ രചനകളയച്ചു തന്നാൽ അവ ഡി.റ്റി.പി. ചെയ്യാനുള്ള സംവിധാനങ്ങളുമില്ല. അതുകൊണ്ട്, 'സത്യജാല'യിലേക്കു രചനകൾ അയയ്ക്കാൻ താൽപര്യപ്പെടുന്നവർ, ദയവായി അത് Pagemaker file(pmd file) -ൽ DTP ചെയ്യിച്ച്, എഡിറ്ററുടെ geomoole@gmail.com എന്ന ഇമെയിൽ വിലാസത്തിലേക്കു മെയിൽ ചെയ്യണം എന്നപേക്ഷിക്കുന്നു.

2. ഡ്രാഫ്റ്റായും ചെക്കായും വരിസംഖ്യ അയയ്ക്കുന്നവർ, ദയവായി, KCRM - ന്റേതായി SBT പാലാ ബ്രാഞ്ചിലുള്ള 'Kerala Catholic Church Reformation Movement' എന്ന അക്കൗണ്ടിന്റെ പേരുതന്നെ ചെക്കിൽ എഴുതണം എന്നഭ്യർത്ഥിക്കുന്നു. അക്കൗണ്ട് നമ്പർ: 67117548175. അതുപോലെതന്നെ, പാലായിൽ ബ്രാഞ്ചുള്ള ബാങ്കുകളുടെ ചെക്കുകളെ അയയ്ക്കാവൂ എന്നും ഓർമ്മിപ്പിക്കുന്നു. ഞങ്ങൾക്ക് ഏറ്റവും സൗകര്യപ്രദം മണി ഓർഡർ അയയ്ക്കുന്നതുതന്നെയാണ് എന്നും പറയട്ടെ.

3. മുകളിൽകൊടുത്തിട്ടുള്ള അക്കൗണ്ട് നമ്പറിലേക്ക് മണി ട്രാൻസ്ഫർ നടത്തുന്നവർ, സർക്കുലേഷൻ മാനേജറുടെ വിലാസത്തിൽ (മാത്യു എം.തറക്കുന്നേൽ, 'സത്യജാല', പാലാ.പി.ഒ. കോട്ടയം - 686575) ഒരു കാർഡിലോ, അല്ലെങ്കിൽ അദ്ദേഹത്തിന്റെ ഇമെയിൽ വിലാസത്തിൽ (mtharakunnel@gmail.com) ലേക്കു മെയിൽ ചെയ്തോ, ഫോണിൽ വിളിച്ചോ പണമയച്ചുകാര്യവും തപാൽ വിലാസവും അറിയിക്കണം എന്നും അഭ്യർത്ഥിക്കുന്നു.. സഹകരിക്കുമല്ലോ.

വിശ്വസ്തതയോടെ, സർക്കുലേഷൻ മാനേജർ & എഡിറ്റർ

- 1090-ൽ വനവാസിയായ പീറ്റർ കൊന്ത ഉപയോഗിക്കാൻ തുടങ്ങി.
- 1128-ൽ ശിശുമാമോദീസ നിർബന്ധമാക്കി.
- 1184-ൽ പാഷണ്ഡികളെ മരണശിക്ഷയ്ക്കു വിധിക്കുന്ന സംവിധാനം (ഇങ്കിസിഷൻ) നിലവിൽ വന്നു.
- 1190-ൽ ദണ്ഡവിമോചന (Indulgences) വിൽപന.
- 1215-ൽ സത്താപരമായ മാറ്റം(Trans-substantiation) അംഗീകരിച്ചു പ്രഖ്യാപിക്കുന്നു.
- 1215-ൽ ആണ്ടുകുവസാരം കൽപനയാക്കി (ലാറ്ററൻ കൗൺസിൽ -പോപ്പ് ഇന്നസെന്റ് XIII).
- 1225-ൽ കുദാശചെയ്ത അപ്പം (ഓസ്തി) ആരാധനാവിഷയമാക്കി (പോപ്പ് ഒണേറിയസ്).
- 1229-ൽ ബൈബിൾ അല്മായർ വായിക്കുന്നത് വിലക്കി (കൗൺസിൽ ഓഫ് ട്യൂഡോ).
- 1282-ൽ വെന്തിഞ്ഞ (ഉത്തരീയം) സൈമൺ സ്റ്റോക്ക് അവതരിപ്പിക്കുന്നു.
- 1414-ൽ ദിവ്യകാരുണ്യ സ്വീകരണത്തിൽ വിശ്വാസികൾക്ക് വീഞ്ഞ് കൊടുക്കാതായി.
- 1439-ൽ ശുദ്ധീകരണസ്ഥലം അംഗീകരിച്ചു പ്രഖ്യാപിക്കുന്നു (കൗൺസിൽ ഓഫ് ഫ്ലോറൻസ്).
- 1439-ൽ കുദാശകൾ 7 എന്നു നിജപ്പെടുത്തുന്നു.
- 1508-ൽ 'നന്മനിറഞ്ഞ മറിയമേ' എന്ന പ്രാർഥന ഔദ്യോഗികമായി അംഗീകരിക്കപ്പെട്ടു.

- 1545-ൽ പാരമ്പര്യത്തിന് ബൈബിളിനൊപ്പം ആധികാരികത്വം കൽപ്പിക്കുന്നു.
 - 1546-ൽ ഉത്തരകാനോനിക ഗ്രന്ഥങ്ങൾ: തോബിത്, യൂദിത്, ജ്ഞാനം, പ്രഭാഷകൻ, ബാറുക്ക്, 1,2 മക്കബായർ, ദാനിയേലിന്റെ ചില ഭാഗങ്ങൾ (3,24,90,13,14 അധ്യായങ്ങൾ) ബൈബിളിൽ കൂട്ടിച്ചേർക്കുന്നു.
 - 1854-ൽ മറിയത്തിന്റെ അമലോത്ഭവം വിശ്വാസസത്യമായി പ്രഖ്യാപിക്കുന്നു.
 - 1870-ൽ പോപ്പിന് അപ്രമാദിതവുണ്ടെന്നു പ്രഖ്യാപിക്കുന്നു (വത്തി.1)
 - 1930-ൽ പൊതുവിദ്യാലയങ്ങളിൽ പഠിക്കുന്നതിനു വിലക്ക്.
 - 1950 ആഗസ്റ്റ് 15-ന് (?) മറിയത്തിന്റെ സ്വർഗാരോപണം പ്രഖ്യാപിക്കുന്നു!
 - 1955-ൽ മറിയത്തെ സഭയുടെ അമ്മയാക്കുന്നു.
- ആദിമസഭയിൽ ഈ ദുരാചാരങ്ങൾ ഉണ്ടായിരുന്നില്ല. കർത്താവും രക്ഷിതാവുമായ യേശു ക്രിസ്തുവിലുള്ള വിശ്വാസവും, സത്യത്തിലും ആത്മാവിലും ആരാധിക്കുന്ന രീതിയും സഭയ്ക്കു നൽകിക്കൊണ്ടാണ് അപ്പസ്തോലന്മാർ കടന്നു പോയത്. മറ്റുള്ളവയൊക്കെ ധനസമ്പാദനത്തിനായി കെട്ടിച്ചമച്ചതാണെന്നു തിരിച്ചറിഞ്ഞപ്പോൾ, മതബന്ധനങ്ങളിലും പാരമ്പര്യക്കെട്ടുകളിലും നിന്ന് രക്ഷപെട്ട്, യേശുക്രിസ്തുവിൽ രക്ഷിക്കപ്പെട്ട്, ഞാൻ സ്വതന്ത്രനായി. ■

സാരാംശം

ജോസഫ് മറ്റപ്പള്ളി



യേശുവിന്റെ വചനങ്ങൾ ഗ്രന്ഥമായി ലഭ്യമല്ലാതിരുന്ന ആദ്യകാലങ്ങളിലും ശാസ്ത്രം മതത്തിന്റെ ശത്രുവെന്ന സമീപനമാണ് ക്രിസ്ത്യാനികൾ സ്വീകരിച്ചത്; ഇന്നും ക്രിസ്ത്യാനി ശാസ്ത്രത്തെ ഭയപ്പെടുന്നു. പക്ഷേ സത്യം മറിച്ചാണ്, ശാസ്ത്രങ്ങളുടെ അന്ത്യം മതമാണെന്നും മതത്തിന്റെ തുടക്കം ശാസ്ത്രമാണെന്നും പറയുന്നതാണ് ശരി. യേശു പറഞ്ഞ ഒരു സത്യത്തെയും ഒരു ശാസ്ത്രവും ഇന്നേവരെ ഭേദിച്ചിട്ടില്ല. ശാസ്ത്രത്തിൽ യുക്തിയുണ്ട് സത്യവുമുണ്ട്, അത് നമ്മുടെ വിശ്വാസത്തെ ബലപ്പെടുത്തുകയേയുള്ളൂവെന്നതാണ് സത്യം. സ്വയമുള്ള സത്യാന്വേഷണസമ്പ്രദായത്തെയും സഭ എന്നും എതിർത്തിരുന്നു; അന്ധമായ ഒരു വിശ്വാസജീവിതത്തെയാണ് സഭാധികാരികൾ വിഭാവനം ചെയ്തത്. ഇന്നും അത് തുടരുകയും ചെയ്യുന്നു. മനുഷ്യൻ പുതിയ പുതിയ കണ്ടെത്തലുകളിൽക്കൂടി യാത്ര തുടങ്ങിയപ്പോൾ, അന്നത്തെ ശരി ഇന്നത്തെ തെറ്റായി, അന്നത്തെ നല്ലത് ഇന്നത്തെ മോശമായി, അതുപോലെ മറിച്ചും. ഈ നശ്വരമായ ജീവിതമല്ല കാര്യം എന്ന യേശുവിന്റെ വചനത്തിലെ യാഥാർത്ഥ്യം, സഭ നന്നായി മനസ്സിലാക്കിയിരുന്നെങ്കിൽ യേശു പണ്ടേ ലോകത്തെ കിഴ്പ്പെടുത്തുമായിരുന്നു എന്നാണ് എനിക്ക് തോന്നുന്നത്. ആരാണ് ഞാൻ എന്ന് സ്വയം മനസ്സിലാക്കാൻ ഓരോ ക്രിസ്ത്യാനിയെയും സഭ പഠിപ്പിച്ചിരുന്നെങ്കിൽ, ഭാരതീയമൂല്യങ്ങളുടെ ആഴവും പരപ്പും കണ്ടെത്തുന്നതിൽ ക്രിസ്ത്യാനിയാകുമായിരുന്നു ഒന്നാമത്; ഞാൻ ആരാണെന്നുള്ള അന്വേഷണം തന്നെ ഒരു വലിയ ഊർജ്ജസ്രോതസ്സുമായി നാം ബന്ധപ്പെട്ടിരിക്കുന്നു എന്ന് തെളിയിക്കുമായിരുന്നു താനും. ഹിന്ദുത്വത്തിലെ ധർമ്മത്തിന്റെ സനാതനത്വം അവരെക്കാൾ നന്നായി ജീവിതത്തിൽ പകർത്തുകയും ചെയ്യുമായിരുന്നു ഒരു ക്രിസ്ത്യാനി. അന്നത്തെ അപ്പം എന്നതുകൊണ്ട് ഭൗതികഭക്ഷണമല്ല ആത്മീയചൈതന്യമാണ് ഉദ്ദേശിക്കുന്നതെന്ന് മനസ്സിലാക്കിയിരുന്നെങ്കിൽ, അല്മായനെ വരിഞ്ഞുമുറുക്കുന്ന, പ്രസ്ഥാനത്തിന്റെ ഭൗതികനിലനില്പിനുവേണ്ടിയുള്ള, നിയമാവലികളും അനുഷ്ഠാനങ്ങളും ആയിരുന്നില്ല ഇവിടെ ചർച്ചചെയ്യപ്പെടുകയായിരുന്നത്. ചിന്തകരുടെയും ഗുരുക്കന്മാരുടെയും കാഴ്ചപ്പാടുകൾ ഈ വഴിക്കാണ്.

വി. ബൈബിൾ, ആരും ഉദ്ദേശിക്കുന്നതുപോലെ എളുപ്പത്തിൽ വായിച്ചു മനസ്സിലാക്കാവുന്ന ഒന്നല്ല. അനേകം വർഷങ്ങളായി എഴുതപ്പെട്ട നിരവധി കൃതികളുടെ ഈ സമാഹാരത്തിൽ ആദ്യത്തം നിറഞ്ഞുനില്ക്കുന്നത് ദുരുഹതയാണ്. കേട്ടറിഞ്ഞ ഈ ദുരുഹത ചൂണ്ടിക്കാണിച്ചുകൊണ്ടുതന്നെയാണ്, പൗലോസ് അപ്പസ്തോലൻ കൊറിന്തോസ്കാർക്കുള്ള കത്ത് തുടങ്ങുന്നതുതന്നെ. വി.ബൈബിൾ ഭാഷാന്തരം ചെയ്യപ്പെട്ടപ്പോഴൊക്കെ വാക്കുകളുടെ അർത്ഥത്തെ ചൊല്ലി അനേകം തർക്കങ്ങൾ ഉണ്ടായിട്ടുണ്ട്. യേശുവിന്റെ ജീവിതകാലംതന്നെ വിശ്വസനീയമായി അടുക്കോടെ അവതരിപ്പിക്കാൻ ഒരു സുവിശേഷകനും കഴിഞ്ഞിട്ടില്ല; യേശുവിന്റെ ജനനവർഷംപോലും ഇപ്പോഴും തർക്കത്തിലാണ്. AD യുടെ തുടക്കം, കുറഞ്ഞത് നാല് വർഷങ്ങളുടെ വ്യത്യാസത്തിലാണെന്നു പൊതുവേ കരുതപ്പെടുന്നു. ബെത്ലഹെമിലേക്ക് വന്ന രാജാക്കന്മാരുടെയോ, യേശു ജനിച്ചപ്പോൾ പ്രത്യക്ഷപ്പെട്ട നക്ഷത്രത്തിന്റെയോ കാര്യങ്ങളിലുള്ള അവ്യക്തതയും നീങ്ങിയിട്ടില്ല. യേശു കൃത്യമായി എത്രകാലം വചനം പ്രസംഗിച്ചു എന്ന കാര്യത്തിലും സുവിശേഷകർ ഏകാഭിപ്രായമല്ല രേഖപ്പെടുത്തിയിരിക്കുന്നത്. മനുഷ്യപുത്രനായും ദൈവപുത്രനായും യേശുവിനെ പരിചയപ്പെടുത്തുമ്പോൾ വായനക്കാരൻ ഉത്തരം കിട്ടാതെ ഉഴലും. ഇതൊന്നും സംഭവിച്ചിട്ടില്ല എന്നോ എല്ലാം കള്ളമാണെന്നോ അല്ല ഞാൻ അർത്ഥമാക്കുന്നത്, പകരം, ഉത്തരം വ്യക്തമല്ലാത്ത നിരവധി കാര്യങ്ങൾ ബൈബിളിന്റെ ഓരോ അധ്യായത്തിലും ഉണ്ടെന്നു മാത്രമാണ്.

ബൈബിളിലെ വൈരുദ്ധ്യങ്ങളെപ്പറ്റി ഒരു പുസ്തകമെഴുതിയാൽ അതിനു ബൈബിളിനെക്കാൾ വലിപ്പം കാണും. ഇതൊന്നും പക്ഷേ, വി. ബൈബിളിന്റെ ഔന്നത്യത്തെ അല്പംപോലും കുറച്ചിട്ടില്ല എന്നതാണ് സത്യം. അതായത്, വി. ബൈബിൾ പഠിക്കുന്ന ഏതൊരുവനും ആഴത്തിൽ മുങ്ങിത്തപ്പി ഇതിന്റെയൊക്കെ അർത്ഥം സ്വയം കണ്ടുപിടിക്കണം എന്നാണോ ബൈബിൾ ഉദ്ദേശിക്കുന്നത് എന്നുപോലും സംശയിക്കണം. അങ്ങനെ ആയിരിക്കാനേ വശമുള്ളൂ.

(തുടരും)

‘മോചനകാഹളം’ - ആമുഖം (തുടർച്ച)

റവ. ഡോ. ജയിംസ് ഗുരുദാസ് സി. എം ഐ

[സ്വന്തം കവിതാസമാഹാരമായ ‘മോചനകാഹളം’ത്തിന് എഴുതിയ ആമുഖം]



“നിങ്ങൾ ലോകമെങ്ങും പോയി എല്ലാ സൃഷ്ടികളോടും സുവിശേഷം പ്രസംഗിക്കുവിൻ; വിശ്വ സിദ്ധ സ്നാനം സ്വീകരിക്കുന്നവർ രക്ഷിക്കപ്പെടും, വിശ്വാസിക്കാത്തവർ ശിക്ഷിക്കപ്പെടും” (മർക്കോ. 16:15-16) എന്ന ബൈബിൾ വാക്യമാണല്ലോ ഗാന്ധിനിന്ദകനായ എന്റെ ഗുരുവിന്റെയും മതതീവ്രവാദികളായ അനേകം കത്തോലിക്കാ വൈദികരുടെയും മന്ദബുദ്ധികളും മുഢവിശ്വാസികളുമായ പന്തക്കുസ്താ പ്രസംഗകരുടെയും വിഷ വിശ്വാസത്തിനു ആധാരമായി നില്ക്കുന്ന പ്രധാന ബൈബിൾ വാക്യം. എന്നാൽ അവർ അറിഞ്ഞിരിക്കട്ടെ:

ഇപ്പോഴുള്ള പുതിയനിയമപുസ്തകം നാലു കൈയെഴുത്തുപ്രതികളുടെ അടിസ്ഥാനത്തിൽ രൂപപ്പെടുത്തിയിരിക്കുന്ന മതഗ്രന്ഥമാണ് - സീനായ്, വത്തിക്കാൻ, എഫ്രേമി, അലക്സാൻഡ്രിയൻ. ആദ്യത്തേതു രണ്ടും നാലാം നൂറ്റാണ്ടിലും മറ്റു രണ്ടും അഞ്ചാം നൂറ്റാണ്ടിലും എഴുതപ്പെട്ടവയാണ്. മർക്കോസ് 16:9 മുതൽ 20 വരെയുള്ള വാക്യങ്ങൾ നാലാം നൂറ്റാണ്ടിലെ കൈയെഴുത്തുപ്രതികളിലില്ല. അങ്ങനെയെങ്കിൽ, ആ വചനങ്ങൾ യേശു അഞ്ചാം നൂറ്റാണ്ടിലെഴുതി സ്വർഗ്ഗത്തിൽനിന്നു താഴോട്ടിറക്കിത്തന്നതോ, അല്ലെങ്കിൽ നേരിട്ടു പ്രത്യക്ഷപ്പെട്ട ആർക്കോ നല്കിയതോ ആയിരിക്കണമല്ലോ! അഞ്ചാം നൂറ്റാണ്ടിനുശേഷം എഴുതപ്പെട്ട കൈയെഴുത്തുപ്രതികളും പരസ്പരം പൊരുത്തപ്പെടുന്നില്ല. എല്ലാത്തിലുംതന്നെ കൃത്രിമം നടത്തിയിട്ടുണ്ട്.

ബൈബിൾ എങ്ങനെയുണ്ടായി എന്നതിനെപ്പറ്റി അടിസ്ഥാനപരമായ അറിവുപോലുമില്ലാത്തവരാണ് വിഷംതുപ്പികളായ ബൈബിൾ പ്രസംഗകർ. അല്പം വിവരമുള്ളവർ ബൈബിൾ ശ്രദ്ധാപൂർവ്വം വായിച്ചു നോക്കുക. പരസ്പരവിരുദ്ധമായ നിരവധി പ്രസ്താവനകൾ അതിലുണ്ടെന്നു കാണാം. അതുകണ്ട് അന്ധാളിക്കേണ്ട കാര്യമില്ല. ബൈബിൾ ശാസ്ത്ര ഗ്രന്ഥമോ, പ്രധാനമായും ചരിത്രഗ്രന്ഥമോ അല്ല. വിശ്വാസപ്രഘോഷണം (kerygma) ആണ്. യേശുവിന്റെ മരണശേഷം പല സമൂഹത്തിൽപ്പെട്ടവർ അവിടുത്തെപ്പറ്റിയും അവിടുത്തെ ലളിതമായ സന്ദേശത്തെപ്പറ്റിയും നടത്തിയ ധ്യാനങ്ങളും പ്രസംഗങ്ങളും ചർച്ചകളും വാദപ്രതിവാദങ്ങളുമൊക്കെ വാചികവും ലിഖിതവുമായി കിട്ടിയതു ഗ്രന്ഥരൂപത്തിലാക്കിയതാണു സുവിശേഷങ്ങൾ.

ശത്തെപ്പറ്റിയും നടത്തിയ ധ്യാനങ്ങളും പ്രസംഗങ്ങളും ചർച്ചകളും വാദപ്രതിവാദങ്ങളുമൊക്കെ വാചികവും ലിഖിതവുമായി കിട്ടിയതു ഗ്രന്ഥരൂപത്തിലാക്കിയതാണു സുവിശേഷങ്ങൾ.

ഇരുപത്തിയേഴു പുതിയനിയമഗ്രന്ഥങ്ങൾക്കു പുറമേ നാലാം നൂറ്റാണ്ടുവരെയെഴുതപ്പെട്ട പല സുവിശേഷങ്ങളുൾപ്പെടെയുള്ള അവതിലധികം പുതിയനിയമഗ്രന്ഥങ്ങൾ വേറെയുണ്ട്. നാലാം നൂറ്റാണ്ടിൽ പാഷണ്ഡികളെഴുതിയ അപ്രമാണിക സുവിശേഷങ്ങളിലെ വചനങ്ങൾ പോലും ‘യേശു പറഞ്ഞു’, ‘യേശു പറഞ്ഞു’ എന്നാണ് എഴുതിയിരിക്കുന്നത്. അതാണ് ബൈബിൾ വായനക്കാരെ കുഴപ്പിക്കുന്ന മുഖ്യപ്രശ്നം.

യേശുപറഞ്ഞ കാര്യങ്ങൾ അധികമൊന്നുമില്ല സുവിശേഷങ്ങളിൽ. അതുകൊണ്ടു ഭയപ്പെടേണ്ടതില്ല; നാലു സുവിശേഷങ്ങളുൾപ്പെടെയുള്ള പുതിയനിയമഗ്രന്ഥങ്ങളെല്ലാം മുറുകെപ്പിടിക്കുന്നതും ഉയർത്തിപ്പിടിക്കുന്നതുമായ രണ്ടു കാര്യങ്ങളുണ്ടല്ലോ: ദൈവത്തിന്റെ ഏകത്വവും പിതൃത്വവും; ശത്രുക്കളുൾപ്പെടെ സർവ്വരെയും സ്നേഹിക്കണമെന്ന കല്പന. ഇതുരണ്ടും പോരേ, യേശുക്കേതർക്കു സുകൃതജീവിതം നയിച്ചു മോക്ഷം പ്രാപിക്കാൻ?

ബൈബിളിന്റെ രചനാരീതിയെപ്പറ്റി അൽമേനികൾക്കുള്ള അജ്ഞതനിമിത്തമാണ് മതപ്രസംഗവീരന്മാൻ വിശ്വാസികളുടെ മനസ്സിൽ വിഷം കയറ്റുന്നതും അവരെ കുട്ടികളെപ്പോലെയും കഴുതകളെപ്പോലെയും കണക്കാക്കി മാനസ്സികാടിമത്തത്തിലേക്കു നീക്കുന്നതും.

തങ്ങൾ വചനപ്രസംഗകരാണെന്നു പറഞ്ഞു തെളിഞ്ഞു നടക്കുന്ന വായാടി വിശ്വാസികൾ ധാരാളമുണ്ട് ഇന്ന്. പണ്ഡിതരായ കരിസ്താറ്റിക് പ്രസംഗകർക്ക് അപമാനം വരുത്തുന്നവരാണ് ഇവർ. ബൈബിൾ വാക്യങ്ങൾ കൃത്യമായി ഉദ്ധരിച്ചുകൊണ്ടാണ് ഈ വചനവീരന്മാരുടെ പ്രസംഗങ്ങളെല്ലാം. ദൈവവചനമായതുകൊണ്ട് അതു സ്വീകരിക്കാൻ ശ്രോതാക്കൾക്കു കടമയുണ്ടല്ലോ. തങ്ങൾ ഉദ്ധരിക്കുന്ന വാക്യങ്ങൾക്കു നേരെ വിപരീതവും അവയെ

അടിമുടി ഖണ്ഡിക്കാനുതകുന്നതുമായ വാക്യങ്ങൾ ബൈബിളിൽത്തന്നെയുണ്ടെന്ന കാര്യം ഈ അറപ്പണ്ഡിതന്മാർ മറന്നുപോകുന്നു. ഈയിടെ ഒരു മദ്യവിരുദ്ധൻ അടിച്ചിറക്കിയ ലഘുലേഖ കണ്ടു. അതിൽ പ്രഭാഷകൻ 31:25 ഉദ്ധരിച്ചിരിക്കുന്നു. “വീഞ്ഞു കുടിച്ചു ധീരത പ്രകടിപ്പിക്കാൻ നോക്കണ്ട; വീഞ്ഞ് അനേകരെ നശിപ്പിച്ചിട്ടുണ്ട്.” എന്നാൽ അതിനു താഴെയുള്ള 27-ാം വാക്യം അദ്ദേഹത്തിന്റെ കണ്ണിൽ കയറിയിട്ടില്ല: “മിതമായി കുടിച്ചാൽ വീഞ്ഞു മനുഷ്യനു ജീവൻപോലെയാണ്; വീഞ്ഞു കുടിയ്ക്കാത്തവൻ എന്തു ജീവിതം? അതു മനുഷ്യന്റെ സന്തോഷത്തിനു സൃഷ്ടിച്ചിട്ടുള്ളതാണ്.” അമിതമായി സേവിച്ചാൽ മദ്യം വ്യക്തിയെയും കുടുംബത്തെയും സമൂഹത്തെയും നശിപ്പിക്കുമെന്ന് സാമാന്യബുദ്ധിയുള്ളവർക്കറിയാം. മുകളിൽ സൂചിപ്പിച്ച വിധത്തിൽ ബൈബിൾ വാക്യങ്ങളുദ്ധരിച്ച് ബൈബിളിനെ അവഹേളിക്കുകയും സ്വയം നിന്ദിതരാക്കുകയും ചെയ്യുന്നോ?

മനശ്ശാസ്ത്രത്തിന്റെ ബാലപാഠം പോലുമറിയാത്ത കൗൺസലിംഗ് തൊഴിലാളികളും വളരെപ്പേരുടെ മനസ്സിൽ വിഷം കയറ്റുന്നുണ്ട്. അവർക്ക് പ്രത്യേക പരിശീലനമൊന്നും വേണ്ട. പരിശുദ്ധാത്മാവിൽനിന്നു നേരിട്ട മനശ്ശാസ്ത്രം പഠിച്ച ഡോക്ടർബിരുദം നേടിയിരിക്കുന്ന ഇവർ പഴയ കാലത്തെ ക്ഷുരകരപ്പോലെയാണ്. അധികം ഉപകരണമൊന്നും വേണ്ട തൊഴിലിന്. കത്തിയും കത്രികയും ചീപ്പും വെള്ള വുമുണ്ടെങ്കിൽ ധാരാളം. ഇവർ കുനിഞ്ഞു നില്ക്കുകയോ കവച്ചിരിക്കുകയോ ചെയ്യും. ക്ഷൗരം വേണ്ടവർ ഇവരുടെ മുമ്പിൽ കുത്തിയിരിക്കുക. അത്ര മാത്രം. പണി തുടങ്ങുകയായി!

ഇതുപോലെയുള്ള കരിസ്മാറ്റിക് കൗൺസലിംഗ് ക്ഷുരകന്മാരുടെ മുമ്പിൽ മാനസികരോഗികൾ ഇരുന്നു കൊടുത്താൽ മാത്രം മതി. എത്ര കടുത്ത മനോരോഗവും ഞൊടിയിടകൊണ്ടു സുഖപ്പെടുത്തും. പക്ഷേ പരിശീലനം നേടാൻവേണ്ടി വലുകണിയാന്റെ കൂടെ നടന്ന കുട്ടിക്കണിയാനുപരിയ അമളി മിക്കപ്പോഴും ഇവർക്കും പറ്റും.

വളരെപ്പേർ കേട്ടിട്ടുള്ള കഥയാണത്. കേട്ടിട്ടില്ലാത്തവർക്കുവേണ്ടി ഇവിടെ ചേർക്കുന്നു.

വലുകണിയാൻ കുട്ടിക്കണിയാനു കൊടുത്തിരുന്ന നിർദ്ദേശമിതാണ്: ഞാൻ രോഗനിർണ്ണയം നടത്തുന്നതു സൂക്ഷിച്ചു നിരീക്ഷിക്കുക. ഒരു ദിവസം വലിയ കണിയാൻ ഒരു വിളി കിട്ടി. അടിയന്തിരമായി വര

ണം; ഒരു മധ്യവയസ്കൻ രോഗം കലശലാണ്. കുട്ടിക്കണിയാനെ കുട്ടിക്കൊണ്ടു വലുകണിയാൻ ഉടനടി പുറപ്പെട്ടു. കൂറേ രോഗലക്ഷണങ്ങൾ നേരത്തെ കേട്ടിരുന്നതുകൊണ്ട് ചികിത്സ തുടങ്ങാൻ അദ്ദേഹം ധൃതി കൂട്ടിയില്ല. വീട്ടിൽ കയറിയപാടേ അരമതിലിൽ കയറിയിരുന്നു വിസ്തരിച്ചൊന്നു മുറുക്കി. പിന്നീട് വീടിന്റെ പരിസരമൊക്കെ ശ്രദ്ധാപൂർവ്വം ഒന്നു നിരീക്ഷിച്ചശേഷം കൈയിൽ കരുതിയിരുന്ന ഗുളിക രോഗിക്കു കൊടുത്തു. കഴിച്ചയുടനെ തന്നെ കിട്ടി രോഗിക്കു പൂർണ്ണസുഖം.

തിരിച്ചുപോരുന്ന വഴി കുട്ടിക്കണിയാൻ വിസ്തരിച്ച ഭരിതനായി ചോദിച്ചു: രോഗകാരണം ഇത്ര കൃത്യമായി കണ്ടുപിടിച്ച് മരുന്നു നിശ്ചയിക്കാൻ എങ്ങനെ കഴിഞ്ഞു? വലുകണിയാൻ എല്ലാം വിശദമായി വിവരിച്ചു: വീടിന്റെ പരിസരത്ത് നോക്കിയപ്പോൾ നേത്രപ്പഴത്തിന്റെ തൊലി ജാസ്തി. അമിതമായി ഏത്തപ്പഴം തിന്നു ഗ്യാസ്‌ട്രബിളു പിടിച്ചു വയറു കമ്പിച്ചു വെന്നു വ്യക്തമായി; വായുഗുളിക കൊടുത്തു. അത്ര തന്നെ.

അടുത്ത ‘സിൽക്കോൾ’ വന്നപ്പോൾ ഗുരു ശിഷ്യനോടു പറഞ്ഞു: ഇത്തവണ നീ തന്നെ രോഗം നിർണ്ണയിച്ചു മരുന്നു കൊടുക്കണം. രോഗി മധ്യവയസ്കയാണ്. വീട്ടിലെത്തിയപാടെ ശിഷ്യൻ കഴിഞ്ഞ തവണ ഗുരു ചെയ്തതുപോലെ അരമതിലിൽ കയറിയിരുന്ന് ആഘോഷപൂർവ്വം ഒന്നു മുറുക്കി. ചുറ്റും കണ്ണോടിച്ചപ്പോൾ രോഗിണിയുടെ വയറുകമ്പിക്കലിന്റെ കാരണം പിടികിട്ടി: അമിതമായി നേത്രപ്പഴം തിന്ന് ഗ്യാസ്‌ട്രബിൾ പിടിച്ചിരിക്കുന്നു. പരിസരം നിറയെ നേത്രപ്പഴത്തിന്റെ തൊലിയുണ്ടല്ലോ! സംശയലേശമെന്നേ കൂടുകയിൽനിന്നു വായുഗുളിക പുറത്തെടുത്തു. സാഹചര്യത്തിന്റെ ഗൗരവം മനസ്സിലാക്കിയ ഗുരു അതു തട്ടിമാറ്റിയ ശേഷം സ്വന്തം കൂടുകയിൽനിന്നു ഗുളിക നല്കി പ്രശ്നം പരിഹരിച്ചു. തിരിച്ചുപോരുംവഴി ഗുരു പറഞ്ഞപ്പോഴാണ് ശിഷ്യനു മനസ്സിലായത്, മധ്യവയസ്ക പൂർണ്ണഗർഭിണിയായിരുന്നെന്നും ഗ്യാസ്‌ട്രബിൾ മൂലമല്ല വയറു കമ്പിച്ചിരുന്നതെന്നും!


ദീർഘകാലം പഠിച്ച് മനശ്ശാസ്ത്രത്തിൽ ഡോക്ടർബിരുദം നേടി ദശകങ്ങളോളം മനോരോഗചികിത്സ നടത്തിയ മഹാഭിഷഗ്വരന്മാർക്കുപോലും കഴിയാത്ത കാര്യം കരിസ്മാറ്റിക്കു കണിയാന്മാർക്കു നിമിഷനേരം കൊണ്ടു സാധിക്കുന്നതിന്റെ രഹസ്യം വളരെ നിസ്സാരം: പരിശുദ്ധാത്മാവിൽനിന്നു കിട്ടുന്ന വിദഗ്ദ്ധപരിശീലനം! (തുടരും)

നമുക്കെന്നും ഓണമല്ലേ, ഓണം!!!

അഥവാ, അല്പായർക്കുള്ള നൂറു കല്പനകൾ

തൊമ്മൻ തോമസ്, വാതല്യുക്കാരൻ (വിശ്വാസിഐക്യവേദി, ഉണ്ണിമിശിഹാപള്ളി, തലോർ)

വന്നോണം (പള്ളിയിൽ),
 നിന്നോണം (പറയുന്നതുകേട്ട്),
 കണ്ടോണം (കുർബാന),
 കേട്ടോണം (പ്രസംഗം),
 കൊടുത്തോണം (പിരിവ്),
 കുമ്പസാരിച്ചോണം (പാപിയല്ലെങ്കിലും),
 കൈക്കൊണ്ടോണം (കുർബ്ബാന),
 ചൊല്ലിക്കോണം (പ്രാർത്ഥന),
 വരച്ചോണം (കുരിശ്),
 മുളിക്കോണം (റാൻ),
 പൊക്കിക്കോണം (കൈ),
 ഇരുനോണം (മിണ്ടാതെ),
 വിതരണം ചെയ്തോണം (നോട്ടീസുകൾ),
 ഒട്ടിച്ചോണം (പോസ്റ്ററുകൾ),
 കെട്ടിക്കോണം (തോരണം),
 നടത്തിക്കോണം (പെരുന്നാൾ),
 മുടിഞ്ഞോണം (പിരിവും തലവരിയും കൊടുത്ത്),
 ഇട്ടോണം (നേർച്ച),
 എടുത്തോണം (കഴുന്ന്),
 ചുമന്നോണം (വിഗ്രഹങ്ങൾ),
 നീന്തിക്കോണം (മുട്ടിന്മേൽ),
 മുക്കിക്കോണം (മമ്മോദീസ),
 നോറോണം (നോമ്പ്),
 വണങ്ങിക്കോണം (അച്ചന്മാരെ),
 നടന്നോണം (മര്യാദയ്ക്ക്),
 കിടന്നോണം (അച്ചന്മാരോടു കളിക്കാതെ),
 കൂടിക്കോണം (കൺവെൻഷൻ),
 കേറിക്കോണം (മലകൾ),
 കഴിച്ചോണം (വിവാഹം),
 പോറിക്കോണം (കുടുംബം),
 വിട്ടോണം (മക്കളെ അച്ചനും
 കന്യാസ്ത്രീയുമാകാൻ),
 കൂടിച്ചോണം (ആനാംവെള്ളം),
 ഓതിക്കോണം (വേദപാഠം),
 തള്ളിക്കളഞ്ഞോണം (ബൈബിളിനെ),
 അനുസരിച്ചോണം (കാനോൻ നിയമം),
 ചോദിച്ചോണം (അനുഗ്രഹങ്ങൾ),
 വിളിച്ചോണം (മകനെ ഫാദർ എന്ന്),



എത്തിച്ചോണം (കൊന്തയും നൊവേനയും)
 സ്ഥാപിച്ചോണം (നേർച്ചപ്പെട്ടി),
 പണുതോണം (കുരിശുപള്ളി),
 വിശ്വസിച്ചോണം (പറയുന്നതെല്ലാം),
 അവിശ്വസിച്ചോണം (ശാസ്ത്രത്തെ),
 അനുഭവിച്ചോണം (ദുരിതങ്ങൾ),
 കൂഴിച്ചിട്ടോണം (തെമ്മാടിക്കുഴിയിൽ),
 നമിച്ചോണം (പുണ്യാളച്ചനെ),
 വഹിച്ചോണം (തിരുശേഷിപ്പ്),
 മുത്തിക്കോണം (മെത്രാൻമോതിരം),
 വണങ്ങിക്കോണം (മുട്ടിന്മേൽനിന്ന്),
 പ്രാർഥിച്ചോണം (ഇടനിലക്കാരുോട്),
 ചുമലിലേറിക്കോണം (കുരിശ്),
 ചുമപ്പിച്ചോണം (കുരിശുകൾ),
 വരുത്തിക്കോണം (രാഷ്ട്രദീപിക),
 വായിച്ചോണം (ശാലോം, വചനോൽസവം),
 കുത്തുപാളയെടുത്തോണം (ഡൊണേഷൻകൊടുത്ത്),
 വാങ്ങിച്ചോണം (പണം കൊടുത്ത് കുദാശകൾ),
 ഓടിക്കോണം (അഡ്മിഷൻ ചോദിച്ച്),
 നിരങ്ങിക്കോണം (തീർത്ഥാടനകേന്ദ്രങ്ങൾ)
 തറച്ചോണം (രൂപങ്ങൾ),
 അവഗണിച്ചോണം (പാവപ്പെട്ടവനെ),
 വന്ദിച്ചോണം (പുരോഹിതനെയും മെത്രാനെയും),
 നിന്ദിച്ചോണം (കമ്മ്യൂണിസ്റ്റുകാരെ),
 മനസ്സിലാക്കിക്കോണം (ഇടയലേഖനം),
 തൂക്കിക്കോണം (ജാതിപ്പേർ, കുട്ടികളുടെ കഴുത്തിൽ),
 പരിപൂർത്തിയാക്കിത്തന്നോണം (ലോകചരിത്രം),
 മനസ്സിലാക്കാതിരുനോണം (ചരിത്രസത്യങ്ങൾ),
 വാഴിച്ചോണം (മെത്രാന്മാരെ),
 പിരിച്ചോണം (സംഭാവന),
 വിറ്റോണം (കിടപ്പാടം),
 നടത്തിക്കോണം (പള്ളി, പാരിഷ്ക്കാൾ പണി),
 കടിച്ചുതുങ്ങിക്കോണം (പള്ളിക്കമ്മറിയിൽ),
 ഏറോണം (പള്ളിബാധ്യതകൾ),
 കൈവശപ്പെടുത്തിക്കോണം (സർവതും,
 ന്യൂനപക്ഷത്തിന്റെ പേരിൽ),
 തട്ടിയെടുത്തോണം (ഭൂരിപക്ഷത്തിന്റെ
 അവകാശങ്ങൾ),



സഹിച്ചോണം (അച്ചന്മാരുടെ അഹങ്കാരം),
 മണിയടിച്ചോണം (വികാരിയെ),
 അംഗീകരിച്ചോണം (മെത്രാന്മാർ പറയുന്നത്),
 പാരവെച്ചോണം
 (ജനാധിപത്യസർക്കാരുകൾക്ക്),
 അനുഭവിച്ചോണം (ഏകാധിപത്യം),
 ചോദിക്കാതിരുന്നോണം (വരവു-ചെലവു
 കണക്കുകൾ),
 കാട്ടിക്കോണം (ഗുണ്ടായിസം - അച്ചനുവേണ്ടി,
 സഹോദരങ്ങൾക്കെതിരെ),
 പണികൊടുത്തോണം (പെന്തക്കോസ്തുകാർക്കും
 മറ്റു സമുദായങ്ങൾക്കും)
 അട്ടിമറിച്ചോണം (ഭരണസംവിധാനം),
 നടപ്പിലാക്കിക്കോണം (വത്തിക്കാൻ നിയമം),
 ആട്ടിയോടിച്ചോണം (പണമില്ലാത്തവനെ),
 വഹിച്ചോണം (ഭാരമേറിയ ചുമടുകൾ),
 പെട്ടോണം (പെടാപ്പാട്),
 അടിമയായിക്കോണം (മെത്രാന്റെ),
 അടിച്ചോണം (പള്ളിമുറം)
 തൂത്തോണം (പള്ളിമുറി),
 നക്കിക്കോണം (വല്ലതും കിട്ടിയാൽ),
 തിരുത്തിക്കോണം (പാരമ്പര്യങ്ങൾ),
 ബുദ്ധിമുട്ടിക്കോണം (മെത്രാന്മാരെയും
 പുരോഹിതരെയും തീനിപ്പോറാൻ)
 ആട്ടിക്കോണം (ധൂപക്കുറി),
 പിടിച്ചോണം (മുത്തുക്കുട)
 കയ്യേറിക്കോണം (പ്രദക്ഷിണത്തിന്
 പൊതുനിരത്ത്),
 നോക്കിക്കോണം (ഒരുനേരം),
 പൊക്കോണം (എതിലെയെങ്കിലും),
 ജീവിച്ചോണം (എങ്ങനെയെങ്കിലും),
 വലിച്ചോണം (അന്ത്യശ്വാസം),
 ഒടുങ്ങിക്കോണം (കുഴിക്കാണം കൊടുത്തിട്ട്),
 മുടിക്കോണം (കല്ലറ),
 വാരിയിട്ടോണം (അസ്ഥിക്കുഴിയിൽ),
 ചൊല്ലിച്ചോണം (ഒപ്പീസ്, കാശുകൊടുത്ത്),
 അലഞ്ഞുതിരിഞ്ഞോണം (ഒരുഗതിയും
 പരഗതിയുംകിട്ടാതെ),
 കഴിഞ്ഞോണം (കണ്ണീരും കയ്യുമായി),
 വിട്ടുപൊക്കോണം (നരകത്തിലോട്ട്)

പോക്കറിൽ കാശില്ലെങ്കിൽ
 പള്ളിപ്പരിസരത്ത് കണ്ടെക്കരുത്!!!



'ബസ്‌പ്യക്കാന', അഥവാ ആദ്യത്തെ സ്വാശ്രയസ്ഥാപനം

സെബാസ്റ്റ്യൻ വട്ടമറ്റം



പാപത്തിന്റെ വിത്തുകൾ
 സാത്താൻ
 ഭൂമിയിൽ വിതച്ചു.

വിത്തുകൾ മുളച്ചു,
 നൂറുമേനി വിളഞ്ഞു.

പാപം വിളയാത്ത പാറമേൽ
 പള്ളികൾ മുളച്ചു,
 തിരുമേനി വിളഞ്ഞു.

പാറയ്ക്കു ചുറ്റും
 പാപത്തിന്റെ മുന്തിരിത്തോട്ടം വളർന്നു .

സിംഹാസനങ്ങൾ
 പാപികളെ പനപോലെ വളർത്തി.

ആത്മാവിൽ ദാരിദ്ര്യവും
 കീഴയിൽ പണവുമുള്ള
 പാപികൾ ഭാഗ്യവാന്മാർ.
 എന്തുകൊണ്ടെന്നാൽ
 അവർക്കായല്ലോ
 ബസ്‌പ്യക്കാനയുണ്ടായി.*

ബസ്‌പ്യക്കാനയിലഡ്‌മിഷൻ തരപ്പെട്ടാൽ,
 വില്പത്രത്തിൽ കുദാശകൾക്കായി
 നീക്കിയിരിപ്പുണ്ടെങ്കിൽ,
 സ്വർഗ്ഗരാജ്യത്തിൽ പ്ലെയ്‌സ്‌മെന്ററപ്പ്.

വഴിതെറ്റിപ്പോയ കുഞ്ഞാടുകൾക്കായി
 പത്തു ശതമാനം സീറും
 കുദാശകളും സൗജന്യം.

* ബസ്‌പ്യക്കാന = ശുദ്ധീകരണസ്ഥലം

വിശുദ്ധ മറിയക്കുട്ടി!

ഇപ്പൻ



‘ഗോതമ്പുഗൾഭം’

ഞാൻ നാലാം ക്ലാസ്സിൽ പഠിച്ചിരുന്ന കാലത്ത് ഞങ്ങളുടെകൂടെ ഒരു സഞ്ചരിക്കുന്ന ലൈംഗിക വിജ്ഞാനകോശം പഠിക്കുന്നുണ്ടായിരുന്നു. പെണ്ണുങ്ങൾ ഗർഭം ധരിക്കുന്നതെങ്ങനെയെന്ന് ഞാൻ അവനോട് ചോദിച്ചു. പെണ്ണുങ്ങളുടെയും ആണുങ്ങളുടെയും വയറു തമ്മിൽ കൂട്ടിയിടിച്ചാൽ ഗർഭമുണ്ടാകും-ഗുരു മൊഴിഞ്ഞു. അന്നുമുതൽ അങ്ങനെയൊരു കൂട്ടിയിടി ഒഴിവാക്കാൻ ഞാൻ മനപ്പൂർവ്വം ശ്രദ്ധിച്ചുപോന്നു. എങ്കിലും, ആ അത്യാഹിതം സംഭവിക്കുകതന്നെ ചെയ്തു. ഒരു ദിവസം വെളിക്കുവിട്ടശേഷം തിരിച്ചുകയാൻ ബെല്ലടിച്ചു. ഞാനും ഒരു സുന്ദരിപ്പെണ്ണും രണ്ടു ദിശകളിൽ നിന്ന് കാണാമറയത്ത് ഓടിവന്നു. റിം... അവൾ ഒരു മീറ്ററും ഞാൻ രണ്ടു മീറ്ററും തെറിച്ചു പോയി. പിന്നെ പത്തുമാസം കഴിഞ്ഞാണ് ഞാൻ സ്വസ്ഥതയെന്തെന്നറിഞ്ഞത്. ദിവസവും ക്ലാസ്സിൽ ചെന്നാൽ എന്റെ ആദ്യജോലി അവളുടെ അടിവയർ വീർത്തുവരുന്നുണ്ടെന്നു നോക്കലായിരുന്നു.

രണ്ടായിരം വർഷങ്ങളായി ലോകമെമ്പാടുമുള്ള വിശ്വാസികളുടെ ലിംഗം എന്ന അവയവത്തിന്റെ വിനിയോഗം കത്തോലിക്കാസഭയുടെ കർശന നിർദ്ദേശങ്ങൾക്കനുസരിച്ചാണ്. ആ സ്ഥിതിക്ക്, സഭയുടെ ലൈംഗിക പരിജ്ഞാനത്തെക്കുറിച്ച് ആർക്കും തർക്കമുണ്ടാവാനിടയില്ലല്ലോ. എന്റെ ബാല്യകാല ലൈംഗികഗുരുവുമായി ഒരു തരത്തിലും തിരുസഭയെ താരതമ്യപ്പെടുത്താനാവില്ല. പക്ഷെ, തിരുസഭയിനൊരു വല്ലാത്ത ഗതികേടിയാണ്. അസംബന്ധം ഛർദ്ദിക്കുന്ന വിഷയത്തിൽ എന്റെ ഗുരുവിനെയും കടത്തിവെട്ടേണ്ടിവന്നിരിക്കുന്നു, സഭയ്ക്ക്. ഗോതമ്പു തിന്നാൽ ഗർഭമുണ്ടാകുമെന്ന് ഒരു നൂതന ലൈംഗികസിദ്ധാന്തം ആവിഷ്കരിക്കേണ്ട ഗതികേടി! അല്ലാതെങ്ങനെ ആലപ്പുഴ അവലുക്കുന്ന് കമ്പിയിൽ വീട്ടിൽ മറിയാമ്മയുടെ മകൾ മറിയക്കുട്ടി എന്ന മാദകമോഹിനി തന്റെ മൂന്നാമത്തെ ഭർത്താവായ കുഞ്ഞച്ചൻ തളർവാതം പിടിച്ച് കൂരയനക്കാൻ മേലാതെ കിടന്നിരുന്ന കാലത്ത് ഗർഭിണിയായി? മറിയക്കുട്ടി കൊലക്കേസിൽ സാക്ഷിമൊഴി കൊടുത്ത മറിയക്കുട്ടിയുടെ മകൾ കൊച്ചുത്രേസ്യ അണയിട്ടു പറഞ്ഞു കൊല്ലപ്പെട്ട അമ്മ തന്നോട് പറഞ്ഞിട്ടുണ്ട് തന്റെ കുഞ്ഞാങ്ങളെ ജോയിമോൻ ചക്കരക്കടവു പള്ളിയിലെ വികാരിയച്ചനായിരുന്ന ബനഡിക്റ്റിന്റെ മകനാണെന്ന്. സഭയതു നിഷേധിക്കുന്നു. ബനഡിക്റ്റിനെ പുണ്യവാനാക്കുക എന്ന ലക്ഷ്യത്തോടെ

സഭയുടെ വക്താവായ കളപ്പുരയ്ക്കലച്ചൻ ‘അഗ്നിശുദ്ധി’ എന്ന പേരിൽ ഒരു പുസ്തകംതന്നെ എഴുതിക്കളഞ്ഞു. പുസ്തകത്തിൽ അച്ചൻതന്നെ ഇത്രയും കാര്യങ്ങൾ സമ്മതിക്കുന്നുണ്ട്. ബനഡിക്റ്റാണായിരുന്നു ചക്കരക്കടവു പള്ളിയിലെ ഗോതമ്പുവിതരണത്തിന്റെ ചുമതല. മറിയക്കുട്ടിയും ഗോതമ്പു വാങ്ങാൻ എത്തിയിരുന്നു. സുന്ദരിയായ മറിയക്കുട്ടി തന്റെ സ്വകാര്യഭൂഖങ്ങൾ പങ്കുവെച്ച് ബനഡിക്റ്റാണുമായി അടുത്തു. ഇതിനിടയ്ക്കു മറിയക്കുട്ടി പിഴച്ചു പെറ്റു. ഇതിനുശേഷം കൊച്ചും തള്ളയും കൂടി ഒന്നിച്ചായി പള്ളിമേടയിൽ പോക്ക്. അച്ചൻ മറിയക്കുട്ടിയെ സാമ്പത്തികമായി സഹായിക്കാൻ തുടങ്ങി. പൊതുജനം അതുമിതും പറയാനും തുടങ്ങി. കാവുകാട്ടു പിതാവ് അച്ചനെ സെന്റ് ജോസഫ്സ് പ്രസ്സിന്റെയും, ഇത്തരം ‘ഗോതമ്പുകുഞ്ഞു’ങ്ങൾക്കു വേണ്ടിയുള്ള ഒരു അനാഥാലയത്തിന്റെയും ചുമതല നൽകി അരനയ്ക്കു വലിച്ചു. മറിയക്കുട്ടി കൊച്ചിനേം ഒക്കത്തു വെച്ച് അരമനപ്പടിക്കലും എത്തിത്തുടങ്ങി. ഇതിലൊന്നും ഒരു അസ്വാഭാവികതയും ഇല്ലെന്നാണ് കളപ്പുരയ്ക്കലച്ചന്റെ വിശദീകരണം. ഇടവകവികാരി ആത്മീയപിതാവാണ്. സുന്ദരിയാണെന്നു കരുതിയും പിഴച്ചു പെറ്റവളാണെന്നു കരുതിയും ആത്മീയപുത്രിയുടെ സ്വകാര്യഭൂഖങ്ങൾ കേൾക്കാതിരിക്കേണ്ട ആവശ്യമില്ല. ആത്മീയപിതാക്കന്മാർ സ്ഥലം മാറിപ്പോകുമ്പോഴും, ആത്മീയപുത്രിമാർ ആത്മീയ പൗത്രന്മാരെയും ഒക്കത്തുവെച്ച് സ്വകാര്യഭൂഖങ്ങൾ പങ്കുവയ്ക്കാൻ അവരുടെ അടുത്ത് ചെന്നെന്നിരിക്കും. ഗോതമ്പു കൊടുക്കുന്നതു തെറ്റാണോ? ചട്ടം മുണ്ടും സ്വർണ്ണമാലം വാങ്ങിക്കൊടുക്കുന്നതു തെറ്റാണോ? ഇങ്ങനെയൊക്കെ പോകുന്നു കളപ്പുരയ്ക്കലച്ചന്റെ വാദങ്ങൾ (അഗ്നിശുദ്ധി- പേജ് 36, 37).

ബനഡിക്റ്റാണല്ലെന്നിരിക്കെ ഈ ഗർഭം ആരുടെയെങ്കിലും പിടലിക്കുവെച്ചു കെട്ടണമല്ലോ. പോരാഞ്ഞ് അച്ചനെ വിശുദ്ധനായി വാഴിക്കാനാണു പുസ്തകരചനതന്നെ. ‘അഗ്നിശുദ്ധി’യുടെ 106-ാമത്തെ പേജിലെ ‘അയൽക്കാരി പറഞ്ഞ കഥ’ എന്ന അദ്ധ്യായം അതിനുവേണ്ടിയാണ്. മന്ദമുതിമണിമലേത്ത് പൗലോച്ചൻ എന്ന മനുഷ്യൻ അക്കാലത്ത് ആലപ്പുഴയിലെ ഒരു കയർകമ്പനിയുടെ മാനേജറായിരുന്നു. ഗർഭത്തിനുത്തരവാദി അദ്ദേഹമാണ്. അദ്ദേഹം ബനഡിക്റ്റാന്റെ പരിചയക്കാരനാണ്. അച്ചൻ വഴിയാണ് പൗലോച്ചൻ മറിയക്കുട്ടിക്ക്

സഹായങ്ങൾ ചെയ്തിരുന്നത്. മറിയക്കുട്ടിയുടെ ബ്ലാക്മെയിലിങ്ങ് മുറുകിവന്നപ്പോൾ രണ്ടാമതും ഗർഭിണിയായ മറിയക്കുട്ടിയെ പൗലോച്ചൻ സുഹൃത്തായ ഡോക്ടറുടെ സഹായത്തോടെ ഗർഭം കലക്കി കൊന്ന് തേയിലത്തോട്ടത്തിൽ കൊണ്ടിട്ടു. എന്നിട്ട് കെണിയിൽപ്പെടുത്തി അച്ചന്റെമേൽ കൊലപാതകക്കുറ്റം ചുമത്തി.

‘കേരളകത്തോലിക്കാ സഭാനവീകരണ പ്രസ്ഥാനം’ (KCRM) നിയോഗിച്ച അന്വേഷണക്കമ്മിറ്റിയിലെ അംഗങ്ങളായ ഞങ്ങൾ മന്ദമരുതിക്കു പോയി. ആദ്യം പോയത് മണിമലേത്തു പൗലോച്ചന്റെ വീട്ടിലാണ്. ആദ്യമേ പറയട്ടെ, അവതു രൂപായും പോക്കറ്റിലിട്ടുകൊണ്ട് ബസിൽ കയറി മന്ദമരുതിയിൽ ഇറങ്ങി ഒരുമണിക്കൂർ മെനക്കൊടുത്തുള്ള സന്നദ്ധതയുണ്ടെങ്കിൽ, ഏതു ചങ്ങനാശ്ശേരി അതിരൂപതക്കാരനും ബനഡിക്റ്റിന്റെ വിശുദ്ധനാമകരണപരിശ്രമങ്ങൾ കേരളം കണ്ട ഏറ്റവും വലിയ ഒരു തട്ടിപ്പാണെന്നു ബോധ്യപ്പെടും; അയാളുടെ തലയോട്ടിക്കുള്ളിൽ ഒരുകൊച്ചു മുയലിന്റെ തലച്ചോറെങ്കിലും ഉണ്ടായിരിക്കണമെന്നുമാത്രം. കളപ്പുരയ്ക്കലച്ചന്റെ പുസ്തകത്തിൽ പറഞ്ഞിരിക്കുന്നതനുസരിച്ച് മണിമലേത്തു കുടുംബക്കാർ തെണ്ടി കുത്തുപാളയെടുത്തിരിക്കുകയാണ്; ബനഡിക്റ്റന്റെ ശാപം കൊണ്ട് അവരുടെ മക്കളും കൊച്ചുമക്കളും എല്ലാം മന്ദബുദ്ധികളും ഭ്രാന്തന്മാരും ആയിരിക്കുന്നു. മറിയക്കുട്ടി കൊലക്കേസു നടക്കുന്ന കാലത്ത് അവർ അതിസമ്പന്നരായിരുന്നത്രേ. സിസ്ബാങ്കിൽ ഏറ്റവും അധികം കള്ളപ്പണനികേഷപമുള്ള കത്തോലിക്കാ മാഫിയായെ മറികടന്ന് കേരളത്തിലെ പോലീസ് ഡിപ്പാർട്ട്മെന്റിനെ മുഴുവൻ വിലയ്ക്കെടുക്കാൻ മാത്രം സമ്പന്നർ!

പൗലോച്ചന്റെ മുത്തമകൻ കുഞ്ഞുമോനുമായി ഞങ്ങൾ സംസാരിച്ചു. സത്യത്തിൽ കേസു നടക്കുന്ന കാലത്ത് അവർ വെറും ഇടത്തരക്കാരായിരുന്നു. ഇന്നവർ അതിസമ്പന്നരാണ്. കുഞ്ഞുമോന്റെ ഭാര്യ റാന്നി കോളേജിലെ ഇംഗ്ലീഷ് പ്രൊഫസറായിരുന്നു. ഇപ്പോൾ പെൻഷനായി. ഏക മകൾ ഇന്ന് അതേ കോളേജിൽ ഇംഗ്ലീഷ് പ്രൊഫസറാണ്. ഏക മകൻ അമേരിക്കയിൽ എഞ്ചിനീയറാണ്. കുടുംബപരമായി ധാരാളം ഭൃന്ധത്തുക്കളും ബിസിനസുകളും ആ കുടുംബക്കാർക്ക് ഇന്നുണ്ട്. കുഞ്ഞുമോനുള്ളതിന്റെ പതിമടങ്ങു സമ്പത്ത് അദ്ദേഹത്തിന്റെ ഏക അനുജനുണ്ട്. ആ കുടുംബത്തിലാർക്കും ബുദ്ധിമാന്ദ്യമില്ല, ഭ്രാന്തുമില്ല. മണിമലേത്തു പൗലോച്ചൻ വെറും നാലാം ക്ലാസുകാരനായിരുന്നു. അങ്ങേരു ജീവിതത്തിലൊരിക്കലും ആലപ്പുഴയ്ക്കു പോയിട്ടില്ല. പിന്നെയല്ലേ കയർ കമ്പിയുടെ മാനേജറാവുന്നത്! ഇതെല്ലാം ശരിയാണെന്ന് സമീപവാസികളോടും നാട്ടുകാരോടും ചോദിച്ച് ഞങ്ങൾ ബോധ്യപ്പെടുകയും ചെയ്തു.

മറിയക്കുട്ടി കൊലക്കേസും മണിമലേത്തു കുടുംബക്കാരും തമ്മിലുള്ള ഒരേയൊരു ‘നൂൽ’ബന്ധം എന്താണെന്നും കുഞ്ഞുമോൻതന്നെ വിശദീകരിച്ചു. മറിയക്കുട്ടി മരിച്ചു കിടന്നിരുന്ന കിടക്കവിരിയിൽ 3 എന്ന ഡോബി അടയാളമുണ്ടായിരുന്നു. കള്ളത്തിൽ വന്ന പോലീസ് കണ്ടത് ഒരജ്ഞാത യുവതിയുടെ ജഡം. മന്ദമരുതി പോലുള്ള ഒരു ഓണം കേറാമൂലയിൽ ഏതായാലും അക്കാലത്ത് ഡോബി ‘മാർക്ക്’, അഥവാ അടയാളക്കുറി, വരയ്ക്കുന്ന അലക്കുകാരാണുണ്ടാവില്ലല്ലോ. അതുകൊണ്ട്, ആ ഗ്രാമത്തിൽ പട്ടാളക്കാരോ കുട്ടികൾ ഹോസ്റ്റലിൽ നിന്നുപറിക്കുന്ന വീട്ടുകാരോ ഉണ്ടെന്ന് പോലീസ് അന്വേഷിച്ചു. മണിമലേത്തു പൗലോച്ചന്റെ ഒരു മകൾ അന്ന് ഹോസ്റ്റലിൽ നിന്ന് കോട്ടയം ബി.സി.എം. കോളേജിൽ പഠിക്കുന്നുണ്ട്. അതാരോ പറഞ്ഞു. പോലീസ് മണിമലേത്തുവരെ ഒന്നു പോയി, കിടക്കവിരി തിരിച്ചുപിടിച്ചു വായിക്കുമ്പോൾ 3 എന്നത് മണിമലേത്തിന്റെ ‘m’ ആയും വായിക്കാമല്ലോ. അവിടെ ചെന്ന് മോളുടെ വസ്ത്രങ്ങളിലെ ഡോബി മാർക്കുമായി ഒത്തു നോക്കിയപ്പോഴേ കിടക്കവിരിയിലെ അടയാളവുമായി പൊരുത്തപ്പെടുന്നില്ലെന്നു മനസ്സിലായി. (പിന്നീട് അച്ചന്റെ അലക്കുകാരൻ ഈ കിടക്കവിരി കോടതിമുറിയിൽ തിരിച്ചറിഞ്ഞ് സാക്ഷി പറഞ്ഞു.) പോലീസ് അപ്പോഴേ പോവുകയും ചെയ്തു. മറിയക്കുട്ടിയുടെ അമ്മ വന്നു ശവം തിരിച്ചറിഞ്ഞതോടെ പ്രതിയെക്കുറിച്ചു വ്യക്തമായ സൂചന കിട്ടി. അച്ചനെ മറിയക്കുട്ടിയുമൊത്ത് അന്നു രാത്രി മന്ദമരുതിയിൽ കണ്ടവരുടെ മൊഴി ലഭിച്ചു. അതോടെ നിരവധി സാക്ഷികളായി. കുടുതലും ക്രിസ്ത്യാനികളായ സാക്ഷികൾ.

ഇന്ദുലേഖയെ അപകീർത്തിപ്പെടുത്തുന്ന ഒരു നോട്ടീസ് അരുവിത്തുറ പള്ളിയിൽ ഒരു ഞായറാഴ്ച ദിവസം ആറു കുർബാനയ്ക്കും വായിച്ചു. 12000 പേരെങ്കിലും കേട്ടതാണ്. ഒത്തിരിപ്പേർ പറഞ്ഞു, അതു മോശമായിപ്പോയെന്ന്. പക്ഷേ മാനനഷ്ടക്കേസുകൊടുത്തപ്പോൾ മരുന്നിനൊരു സാക്ഷിയെ കിട്ടാൻ ഞങ്ങളെന്തു ബുദ്ധിമുട്ടിയെന്നോ? ആ സ്ഥിതിക്ക് ഒരു പുരോഹിതനെതിരെ കള്ളസാക്ഷി പറയാൻ ഇത്രയേറെ സത്യ ക്രിസ്ത്യാനികൾ തയ്യാറാവുമോ?

മണിമലേത്തു കുഞ്ഞുമോൻ കുറെ രജിസ്റ്റർ കത്തുകൾ കളപ്പുരയ്ക്കലച്ചനയച്ചു. അച്ചൻ ‘ബബുബബു’ വെക്കാനും തുടങ്ങി. മണിമലേത്തു പൗലോച്ചന്റെ കഥമുഴുവൻ ഒരയൽക്കാരി പറഞ്ഞതാണെന്നാണ് പുസ്തകത്തിൽ എഴുതിയിരിക്കുന്നത്. ഈ അയൽക്കാരി ആരെന്ന ചോദ്യത്തിനു മുമ്പിൽ അച്ചന് ഉത്തരം മുട്ടി. അവസാനം അച്ചൻ ദീപികയിലും മനോരമയിലും തിരുത്തുപരസ്യം കൊടുത്തു തടിതപ്പി. ആനമുഴുപ്പിൽ കള്ളം പ്രചരി

KCRM വാർഷിക പൊതുയോഗവും സെമിനാറും

2012 ജൂൺ 30, ശനിയാഴ്ച ഉച്ചകഴിഞ്ഞ് 1.30 മുതൽ, പാലാ കുരിശുപള്ളിക്കവലയിലുള്ള കോ-ഓപ്പറേറ്റീവ് എംപ്ലോയീസ് സൊസൈറ്റി ഓഡിറ്റോറിയത്തിൽ 'കേരളകത്തോലിക്കാ സഭാനവീകരണപ്രസ്ഥാന' (KCRM) -ത്തിന്റെ വാർഷികപൊതുയോഗം നടക്കുന്നു.

തുടർന്ന്, 'യേശുവിന്റെ ദൈവരാജ്യസങ്കല്പവും ഗാന്ധിജിയുടെ ഗ്രാമസ്വരാജ് സമൂഹദർശനവും' എന്ന വിഷയത്തിൽ ഒരു സെമിനാറും നടക്കുന്നതാണ്. സെമിനാറിൽ വിഷയമവതരിപ്പിച്ച് ചർച്ച നയിക്കുന്നത്, ഗാന്ധിജി 1920-ൽ സ്ഥാപിച്ച 'ഗുജറാത്ത് വിദ്യാപീഠ് സർവ്വകലാശാല'യിലെ 'പീസ് റിസേർച്ച് സെന്ററിൽ', ഗാന്ധിയൻ ഫിലോസഫി പ്രൊഫസറും, എം.ജി.സർവ്വകലാശാലാ 'ഗാന്ധിയൻ സ്റ്റഡീസ് ഡിപ്പാർട്ട്മെന്റ്' മുൻഡയറക്ടറുമായ പ്രൊഫ. ഡോ.എം.പി. മത്തായി ആണ്.

കൃത്യം 1.30 ന് തുടങ്ങുന്ന വാർഷിക പൊതുയോഗത്തിലേക്കും, തുടർന്നു നടക്കുന്ന സെമിനാറിലേക്കും KCRM അംഗങ്ങളെയും 'സത്യജാല'യുടെ മാന്യവായനക്കാരെയും ഹാർദ്ദമായി ക്ഷണിച്ചുകൊള്ളുന്നു.

കെ. ജോർജ്ജ് ജോസഫ് കാട്ടേക്കര
(9747304646)
ചെയർമൻ, KCRM

ജോർജ്ജ് മൂലച്ചാലിൽ
(9497088904)
സെക്രട്ടറി, KCRM

പ്പിച്ചിട്ട് കുഴിയാനവലുപ്പത്തിൽ തിരുത്തൽ പരസ്യം കൊടുത്തിട്ടെന്തു കാര്യം? അങ്ങനെ സഭ ഗർഭഭാരം മണിമലേത്തു പൗലോച്ചന്റെ പിടലിയിൽ നിന്ന് ഒഴിച്ചു കൊടുത്തിരിക്കുന്നു. പക്ഷേ ബനഡിക്റ്റച്ചന്റേതല്ല ഗർഭം എന്ന വാദത്തിൽ ഇന്നും മുറുകെ പിടിക്കുന്നു. അപ്പോൾപ്പിന്നെ വില്ലനാർ? ചക്കരക്കടവു പള്ളിയിൽനിന്നു വിതരണം ചെയ്ത ഗോതമ്പാണ് ഉത്തരവാദി എന്നു തിരുത്തിപ്പറിക്കുവാൻ തിരുസ്സഭ നിർബന്ധിതമായിരിക്കുന്നു എന്നു തുടക്കത്തിൽ പറഞ്ഞത് അതുകൊണ്ടാണ്.

കളുപ്പരയ്ക്കലച്ചനെയും ഞങ്ങൾ പോയി കണ്ടു. ഞാനദ്ദേഹത്തോടൊരു ചോദ്യം ചോദിച്ചു. '25 രൂപ ബസ്സുകൂലി മുടക്കി മണിമലേത്തു പൗലോച്ചന്റെ വീടുവരെയെങ്കിലും ഒന്നു പോവാതെ പുസ്തകത്തിൽ ഇങ്ങനെയൊക്കെ എഴുതിപ്പിടിപ്പിച്ചതു ശരിയായോ അച്ചോ?' അതു തെറ്റായിപ്പോയെന്ന് അദ്ദേഹം സമ്മതിച്ചു. പുസ്തകമെഴുതിയ സാഹചര്യവും അദ്ദേഹം വിശദീകരിച്ചു. മറിയക്കുട്ടിക്കേസു നടന്നിരുന്ന കാലത്ത് അദ്ദേഹത്തെപ്പോലുള്ള അച്ചന്മാർ വഴിയിലിറങ്ങി നടക്കുമ്പോൾ ആളുകൾ പിന്നിൽനിന്ന് 'മറിയക്കുട്ടി'ന്നു വിളിച്ച് കളിയാക്കുമായിരുന്നത്രേ. അച്ചൻ നിരപരാധിയാണെന്ന് പത്രങ്ങളിൽ വായിച്ചപ്പോൾ പത്രവാർത്തകൾ കോർത്തു

വെച്ച് സന്തോഷംകൊണ്ട് എഴുതിപ്പോയതാണ്. അച്ചന്റെ പശ്ചാത്താപം ആത്മാർത്ഥമാണെങ്കിൽ പുസ്തകം പിൻവലിച്ച് വിശ്വാസികളോടു മാപ്പു പറയേണ്ടതാണ്. പുസ്തകം ഇന്നും ആയിരക്കണക്കിനു വിറ്റുപോകുന്നു. പള്ളിപ്രസംഗങ്ങളിലും ധ്യാനപ്രസംഗങ്ങളിലും പാതിരിമാർ ഈ നാറുന്ന കള്ളക്കഥകൾ നുറ്റൊന്നാവർത്തിച്ചു ചർച്ചിക്കുന്നു.

സഭയിന് ഒരു മൾട്ടിനാഷണൽ കോർപ്പറേറ്റ് കമ്പനിയാണ്. അവരുടെ മാനേജ്മെന്റ് വിദഗ്ദ്ധന്മാർ നല്ല ദീർഘവീക്ഷണമുള്ളവരാണ്. ചക്കരക്കടവുപള്ളിയും ഭാവിയിൽ ഒരു തീർത്ഥാടനകേന്ദ്രമായി മാറിയേക്കാം. സന്താനഭാഗ്യമില്ലാത്ത ദമ്പതികൾ ഇരച്ചു കയറാതിരിക്കുമോ, ചക്കരക്കടവു പള്ളിയിൽ അവർ ഏർപ്പെടുത്താനിടയുള്ള അത്ഭുതഗോതമ്പുപായസം കുടിക്കാൻ! കാൾ ഇങ്ങോട്ടു കിട്ടുന്ന സാഹചര്യത്തിൽ സഭയുടെ മാനേജ്മെന്റ് വിദഗ്ദ്ധന്മാർ വർഗീയതയൊക്കെ യെടുത്ത് ചേരേൽവെക്കും. ഇലക്ഷനടക്കുമ്പോൾ പൊടിതട്ടിയെടുത്താൽ മതിയല്ലോ. കുറെ ഹിന്ദുക്കളുടെ നേർച്ചകൂടി ലക്ഷ്യമിട്ട് അവർ ഐതിഹ്യങ്ങൾ മെയും. ദശരഥന്റെ മച്ചിമാരായ അച്ചിമാർ കുടിച്ചു ഗർഭിണികളായ പായസം ചക്കരക്കടവു പള്ളിയിൽനിന്നു പാഴ്സൽ കൊണ്ടുപോയതാണെന്നുവരെ.

(തുടരും)

‘ആത്മീയത ഇന്ന്’ - ഫാ. എസ്. കാപ്പന്റെ കാഴ്ചപ്പാടിൽ

[KCRM: ഏപ്രിൽമാസ ചർച്ചാപരിപാടിയുടെ റിപ്പോർട്ട്]

2012 ഏപ്രിൽ 28 ശനിയാഴ്ച 2 pm മുതൽ 6 pm വരെ, പാലാ ടോംസ് ചേമ്പർ ഹാളിൽ ‘ആത്മീയത ഇന്ന് - ഫാ. എസ് കാപ്പന്റെ കാഴ്ചപ്പാടിൽ’ എന്ന വിഷയത്തിൽ ചർച്ചാസമ്മേളനം നടന്നു. കാപ്പനച്ചന്റെ പ്രകാശിതവും അപ്രകാശിതവുമായ രചനകൾ ശേഖരിച്ചും തർജ്ജമ ചെയ്തും പുസ്തകങ്ങളാക്കി, തന്റെ ‘മാനൂഷം പബ്ലിക്കേഷൻ’നിലൂടെ പ്രസിദ്ധീകരിച്ചുകൊണ്ടിരിക്കുന്ന, കാപ്പനച്ചന്റെ സഹോദരീപുത്രനും കുടിയായ, പ്രൊഫ. സെബാസ്റ്റ്യൻ വട്ടമറ്റമാണ് വിഷയം അവതരിപ്പിച്ച് ചർച്ച നയിച്ചത്. കെ. സി. ആർ. എം ചെയർമാൻ ശ്രീ. കെ. ജോർജ്ജ് ജോസഫ് മോഡറേറ്ററായിരുന്നു.



ഫാ. കാപ്പനെയും അദ്ദേഹത്തിന്റെ ദർശനത്തെയും ഹ്രസ്വമായി പരിചയപ്പെടുത്തിക്കൊണ്ടാണ് പ്രൊഫ. വട്ടമറ്റം വിഷയാവതരണത്തിലേക്കുകടന്നത്. ഒരു ‘പുതിയ ആകാശത്തിന്റെയും പുതിയ ഭൂമിയുടെയും ആഗമനത്തിലുള്ള പ്രത്യാശ ഹൃദയത്തിൽ കുടിയേറ്റിയ ഒരു ചിന്തകനായിരുന്നു ഫാ. കാപ്പനെന്ന് അദ്ദേഹം പറഞ്ഞു. അതുകൊണ്ടുതന്നെ, യേശു പ്രഘോഷിച്ച ദൈവരാജ്യ സങ്കല്പത്തിൽ അദ്ദേഹം ഏറെ ആകൃഷ്ടനായിരുന്നു. അതുപോലെ, സ്വതന്ത്രകമ്മ്യൂണുകളുടെ കൂട്ടായ്മയായ ഒരു വർഗ്ഗരഹിതനവലോകത്തെ

വിഭാവനം ചെയ്ത മാർക്സിന്റെ സോഷ്യലിസ്റ്റ് ദർശനത്തോടും അദ്ദേഹത്തിനു വലിയ ആഭിമുഖ്യമുണ്ടായിരുന്നു. മാർക്സിസൻ ദർശനത്തിന്റെ വേരുകളും ‘പുതിയ ആകാശവും പുതിയ ഭൂമിയും’ സംബന്ധിച്ചുള്ള യഹൂദ-ക്രൈസ്തവ സങ്കല്പത്തിലാണുള്ളതെന്ന് ഫാ. കാപ്പൻ വിശ്വസിച്ചിരുന്നു. മരണംവരെ അദ്ദേഹത്തിൽ ശക്തമായിരുന്ന ഈ രണ്ട് ആഭിമുഖ്യങ്ങളുടെ പ്രേരണയിലാണ്, ബൈബിളിന്റെ വെളിച്ചത്തിൽ മാർക്സിസത്തെയും മാർക്സിസത്തിന്റെ വെളിച്ചത്തിൽ ബൈബിളിനെയും പുനർവ്യാഖ്യാനിക്കാൻ

അദ്ദേഹം ഒരുമ്പെട്ടത്. പാർട്ടിഘടനയിലൂടെ മാർക്സിസൻ ദർശനവും, പുരോഹിതഘടനയിലൂടെ യേശുദർശനവും അപചയപ്പെട്ടുകഴിഞ്ഞ നമ്മുടെ സമൂഹത്തിൽ, അദ്ദേഹത്തിന്റെ ഈ തലത്തിലുള്ള മൗലിക ചിന്തകൾ വലിയ മുതൽക്കൂട്ടാണ്.

കാപ്പനച്ചന്റെ ചിന്തകളിൽ പുരോഹിതരും കന്യാസ്ത്രീകളും മുൾപ്പെടെ വളരെപ്പേർ ആകൃഷ്ടരായി. യേശുവിനെയും മാർക്സിനെയും പുതിയൊരു കാഴ്ചപ്പാടിൽ നോക്കി

ക്കാണാൻ അവർ നിർബന്ധിതരായി. ഉദയംകൊണ്ടുകഴിഞ്ഞിരുന്ന വിമോചനദൈവശാസ്ത്രചിന്താ പദ്ധതിക്ക് അദ്ദേഹത്തിന്റെ ചിന്തകൾ പുതിയൊരു മാനം നൽകി. കേരളത്തിലെ മത്സ്യത്തൊഴിലാളി മേഖലകളിലും മറ്റ് പരമ്പരാഗത തൊഴിൽമേഖലകളിലും വിമോചനത്തിന്റെ കാഹളധ്വനികളുയർത്തിയ നേതാക്കളിലേറെയും കാപ്പനച്ചന്റെ ശിഷ്യരായിരുന്നു.

ദൈവത്തെക്കുറിക്കുന്നതിന് ‘ദിവ്യത’ (The Divine) എന്ന വാക്കാണ് കാപ്പനച്ചൻ ഉപയോഗിക്കു

നത്. അത് എല്ലാവരിലും എല്ലാറ്റിലുമുണ്ട്. ആ ദിവ്യതയെ സ്വയം കണ്ടെത്താനാകാത്തവിധം വളച്ചൊടിക്കുകയും മറയ്ക്കുകയുമാണ് പുരോഹിത-മതവ്യാഖ്യാനങ്ങൾ പൊതുവേ ചെയ്തിട്ടുള്ളത്. പഴയ നിയമത്തിലും പുതിയ നിയമത്തിലും ഇത്തരം വ്യാഖ്യാനങ്ങൾ കാണാനാവും. അദ്ദേഹം പറയുന്നത്, ദിവ്യതയെ സ്വയം കണ്ടെത്തുന്നതാണ് ആത്മീയത എന്നാണ്. ദിവ്യതയെ കണ്ടെത്തുന്ന ആരും, യേശുവിനെപ്പോലെ, എല്ലാ അധികാരശക്തികളെയും തള്ളിപ്പറയും. പക്ഷേ, പൗലോസിന്റെ വ്യാഖ്യാനമനുസരിച്ച്, എല്ലാ അധികാരവും ദൈവത്തിൽനിന്നാകയാൽ, വിശ്വാസികൾ അധികാരികളെ അനുസരിക്കണം. ക്രൈസ്തവസഭയുടെ ആത്മീയശോഷണപരിണാമം അവിടെത്തുടങ്ങി. 4-ാം നൂറ്റാണ്ടിൽ കാനോൻ നിയമം ക്രോഡീകൃതമായതോടെ, യേശു ദർശിച്ച ദിവ്യത സഭയിൽ നിശ്ശബ്ദമാക്കപ്പെട്ടു. ആ ദിവ്യതയുടെ വ്യാഖ്യാനാധികാരം പൗരോഹിത്യത്തിൽ നിക്ഷിപ്തമാക്കിക്കൊണ്ട്, ആ ആത്മീയതയെ സ്വതന്ത്രമായി ഉൾക്കൊള്ളാനുള്ള അവകാശംപോലും വിശ്വാസികൾക്കു നിഷേധിക്കപ്പെട്ടു. അങ്ങനെ, നിശ്ശബ്ദമാക്കപ്പെട്ട ദിവ്യത മൃതപ്രായമാവുകയും ക്രമേണ 'അദൈവ' (ungod)മായി പരിണമിക്കുകയും ചെയ്തു എന്നാണ് ഫാ. കാപ്പൻ പറയുന്നത്. 'അദൈവ'മെന്നാൽ, സമ്പത്തിനും അധികാരത്തിനും വേണ്ടിയുള്ള തങ്ങളുടെ അമിതാസക്തിയെ ന്യായീകരിക്കുന്നതിന് ക്രൈസ്തവർ രൂപംനൽകിയ 'ദൈവം' എന്നാണ് കാപ്പനച്ചൻ നിർവ്വചിക്കുന്നത്. ഫലത്തിൽ അത്, വിപണിയുടെ അധിനായകനായ പണം, അഥവാ മാമോൻ, ആണ്. അവിടെ ദിവ്യത ഒരു ഉൽപന്നവും ചരക്കുമായിത്തീർന്നു. യേശുവും പുനർനിർമ്മിക്കപ്പെട്ട അധികാരശക്തികളെ വെല്ലുവിളിക്കുകയും അതിന്റെ പേരിൽ വധിക്കപ്പെടുകയും ചെയ്ത നസ്രത്തിലെ പ്രവാചകൻ മഹാപുരോഹിതനാക്കപ്പെട്ടു. പിന്നീട്, 'ക്രിസ്തുരാജ'നും 'വിശ്വരക്ഷക'നുമായി വേഷംകെട്ടിച്ചു. അങ്ങനെ, പല വിധത്തിൽ മനുഷ്യനിലെ ആത്മീയത തടവിലായി മരണപ്പെട്ടുകൊണ്ടിരിക്കുന്നു. അത് എവിടെയെങ്കിലും മരണപ്പെടാതെ നിലനിൽക്കുന്നുവെങ്കിൽ, സഭയുടെ പാഴ്സ്ഥലങ്ങളിലോ, സോഷ്യലിസ്റ്റ് പാരമ്പര്യങ്ങളിലോ മാത്രമാണ്.

കാൾ മാർക്സ് വിഭാവനംചെയ്ത സോഷ്യലിസ്റ്റ് സങ്കല്പമാണ് ഒരു പുതുയുഗപ്പിറവി സംബന്ധിച്ച യഹൂദ-ക്രൈസ്തവപ്രത്യാശയെ ഒരുവോളം സ്വാംശീകരിക്കുകയും നാളെകൾക്കായി സംരക്ഷിക്കുകയും ചെയ്തത് എന്ന് കാപ്പനച്ചൻ പറയുന്നു. അത് ജീർണ്ണിച്ചത് സോവിയറ്റ് യൂണിയന്റെ പതനത്തോടെയല്ല; മറിച്ച്, സർവ്വാധിപത്യത്തിന്റെ

ആയുധങ്ങളണിഞ്ഞു പ്രത്യക്ഷപ്പെട്ടതോടെയാണ്. പ്രത്യയശാസ്ത്രവ്യാഖ്യാനങ്ങൾ മാർക്സിൻ സോഷ്യലിസ്റ്റ് സങ്കല്പത്തെയും, ദൈവശാസ്ത്രവ്യാഖ്യാനങ്ങൾ യേശുവിന്റെ ദൈവരാജ്യസങ്കല്പത്തെയും തകർക്കുകയായിരുന്നു. മഹത്തായ ഈ 'യൂട്ടോപ്യ' (utopia)യുടെ പതനം സൃഷ്ടിച്ച ശൂന്യതയിൽ, അവയുടെ നേരേ എതിർദിശയിലുള്ള മറ്റൊരു 'യൂട്ടോപ്യ' (counter utopia) ഉദയംകൊണ്ടു - 'ഉപഭോഗത്തിന്റെ യൂട്ടോപ്യ'. കമ്പോളത്തെ, അല്ലെങ്കിൽ മൂലധനത്തെ, ദൈവമാക്കിയുള്ള 'യൂട്ടോപ്യ'യാണത്. 'സഭയ്ക്കു പുറമേ രക്ഷയില്ല' എന്ന് പാശ്ചാത്യ സഭാധികാരം മുമ്പു പറഞ്ഞിരുന്ന ആപ്തവാക്യത്തിനു സമാനമായി പാശ്ചാത്യകൊളോണിയൽ ശക്തികൾ 'കമ്പോളത്തിനു പുറമേ രക്ഷയില്ല' എന്ന പുതിയൊരു ആപ്തവാക്യം ഉദ്ഘോഷിക്കുകയാണിന്ന്. അതനുസരിച്ചുള്ള നവകൊളോണിയൽ അധിനിവേശമാണ് ഇന്നു നടന്നുവരുന്നത്. പാശ്ചാത്യക്രിസ്തീയത സൃഷ്ടിച്ച അദൈവം ഇന്ന് ക്രിസ്തുമതത്തിന്റെ അരങ്ങിൽ മാത്രമല്ല, ലോകചരിത്രത്തിന്റെതന്നെ മുഖ്യവേദിയിൽ, മനുഷ്യന്റെ എല്ലാ ആത്മീയചോദനകളെയും തല്പിക്കെടുത്തിക്കൊണ്ട്, വിരാജിക്കുകയാണ്.

ഈ അവസ്ഥ ലോകമെമ്പാടുമുള്ള മനുഷ്യർക്ക്, പ്രത്യേകിച്ച് മൂന്നാംലോകരാഷ്ട്രങ്ങളിലുള്ളവർക്ക്, നാശത്തിന്റെ നാദി കുറിക്കുമെന്ന് കാപ്പനച്ചൻ മുന്നറിയിപ്പു നൽകുന്നു. നമ്മെ അത് അസമവും വിവേചനാപരവുമായ വ്യാപാരബന്ധങ്ങളിൽ കുടുക്കുകയും സാംസ്കാരികത്തനിമകളുടെ അടിത്തറ മാതൃകയും ചെയ്യും.

ഉപഭോഗാസക്തിയിൽ അധിഷ്ഠിതമായ ഈ 'അദൈവവാഴ്ച' വ്യാവസായികരാഷ്ട്രങ്ങൾക്കും ആപൽക്കരമാണ്. കാരണം, അത് വിവരങ്ങളുടെ (information) പ്രളയം സൃഷ്ടിക്കുന്നതല്ലാതെ മനുഷ്യനെ ജ്ഞാനത്തിലേക്കു നയിക്കുന്നില്ല; സാങ്കേതിക വിജ്ഞാനങ്ങളെ ഉപഭോഗാതൂരമായി പിന്തുടരുന്നതുമൂലം ലോകം പാരിസ്ഥിതികക്കെടുതികളിൽ കൂടുതൽകൂടുതലായി നട്ടംതിരിയുന്ന സ്ഥിതിയുണ്ടാകും. അതുണ്ടായിക്കഴിഞ്ഞിരിക്കുന്നു.

ആധുനികമനുഷ്യൻ ലോകമെമ്പാടും ഇന്നു നേരിടുന്ന ഈ ദുരന്തസാഹചര്യത്തെ മറികടക്കാനുള്ള ഒരേയൊരുവഴി ഉറവിടങ്ങളിലേക്കു തിരിയുക എന്നതാണെന്നു ഫാ. കാപ്പൻ പറയുന്നു. ഏഷ്യയിലെയും ലാറ്റിനമേരിക്കയിലെയും വിമോചനദൈവശാസ്ത്രം ചെയ്യാൻ ശ്രമിച്ചത് അതായിരുന്നു. അദൈവത്തിന്റെ പൊളിച്ചെഴുത്തും യേശുവും ബുദ്ധനും ഋഷിമാരും കണ്ടെത്തിയ ദിവ്യതയുടെ വീണ്ടെടുപ്പും സംഭവിക്കേണ്ടിയിരി



ക്കുന്നു. സ്ഥല-കാലപരിമിതികളില്ലാതെ, ദിവ്യത ഇപ്പോഴും ജീവിക്കുകയും കാതുള്ളവരോടു സംസാരിക്കുകയും ചെയ്യുന്നുണ്ട് എന്നതൊരു വസ്തുതയാണ്. അതു പ്രത്യക്ഷപ്പെടുന്നത് ദാനമായിട്ടും വെല്ലുവിളിയായിട്ടുമാണ്. സൗഹൃദത്തിലും പ്രത്യാശയിലും പോരാട്ടത്തിലും പങ്കുവയ്ക്കുന്ന കൂട്ടായ്മയിലും കലാസൃഷ്ടികളിലുമെല്ലാം ദിവ്യത, ഒരു ദാനമെന്നപോലെ, നമ്മിൽ സന്നിഹിതമാണ്. എന്നാൽ, എവിടെ മനുഷ്യൻ ചവിട്ടിമെതിക്കപ്പെടുന്നുവോ, എവിടെ ഭൂമിയുടെ പരിശുദ്ധി ചോദ്യം ചെയ്യപ്പെടുന്നുവോ, അവിടെയെല്ലാം, ഈ ദിവ്യത ഒരു വെല്ലുവിളിയായിട്ടാണു നമ്മെ നേരിടുന്നത്.

ഭൗതികതയ്ക്കോ ശാരീരികചോദനകൾക്കോ എതിരായ എന്തോ ആണ് ആത്മീയത എന്ന പരമ്പരാഗത കാഴ്ചപ്പാട് ഫാ. കാപ്പൻ അംഗീകരിക്കുന്നില്ല. സ്വന്തം അസ്തിത്വത്തിന്റെ ആത്യന്തികസാധ്യതകൾ എല്ലാ തലങ്ങളിലും സഫലീകരിക്കാനുള്ള പോസിറ്റീവ് മനോഭാവവും കർമ്മോത്സുകതയുമാണ് അദ്ദേഹത്തെ സംബന്ധിച്ച് ആത്മീയത. ദിവ്യതയുടെ ഈ സ്വയം വെളിപ്പെടലിന് മനുഷ്യന്റെ സഹകരണം ആവശ്യമാണ്.

നാളെത്തെ ആത്മീയത സാമൂഹികതയെ ശിഥിലീകരിക്കുന്ന വ്യക്തിമാത്രവാദത്തെയും, ബോധത്തെ ശിഥിലീകരിക്കുന്ന ശാസ്ത്രീയയുക്തിവാദത്തെയും പിന്തള്ളി, കൂട്ടായ്മാബോധത്തിന്റേതാകും എന്നാണ് ഫാ. കാപ്പൻ പ്രത്യാശിക്കുന്നത്. അവിടെ പൂർണ്ണത മോഹിക്കുന്ന മനുഷ്യന്റെ സ്വന്തം തന്റെതന്നെ ഉള്ളിലടയ്ക്കപ്പെട്ട 'ഞാൻ' ആയിരിക്കില്ല; മറിച്ച്, അത് 'നമ്മളിൽ' ഇഴുകിച്ചേർന്ന 'ഞാൻ' ആയിരിക്കും. കാമത്തിന്റെ സ്വാർത്ഥത അവിടെ പരാർത്ഥതയായിത്തീരുന്നു.

പരാർത്ഥതാബോധമെന്ന ഈ ആത്മീയതയിൽ, പ്രാദേശികകൂട്ടായ്മകൾ രൂപംകൊള്ളുമെന്ന്

അദ്ദേഹം വിഭാവനം ചെയ്യുന്നു. ഈ അടിസ്ഥാനസമൂഹങ്ങൾ പക്ഷേ, പ്രാദേശികചിന്തയുടെ അടിസ്ഥാനത്തിലായിരിക്കില്ല രൂപംകൊള്ളുക; മറിച്ച്, വിശ്വമാനവികതയുടെ അടിസ്ഥാനത്തിലായിരിക്കും. പ്രാദേശികതയും സാർവത്രികതയും അന്ന് ഭൂമിയുടെ ഏകതയിൽ ലയിച്ചുചേരും. അങ്ങനെ, മനുഷ്യനുണ്ടായപ്പോൾ മുതൽ അവന്റെ/അവളുടെ സങ്കല്പത്തിലുള്ള ആ 'പുതിയ ആകാശവും പുതിയ ഭൂമിയും' ഈ ലോകത്തിൽ ഉദയംകൊള്ളുകതന്നെ ചെയ്യും. ഈ പ്രത്യാശ ഫാ. കാപ്പൻ തന്റെ അന്ത്യനിമിഷംവരെ പുലർത്തിയിരുന്നു.

വിഷയാവതരണത്തെത്തുടർന്ന് പൊതുചർച്ച നടന്നു. സർവ്വശ്രീ. എം. എം. മാത്യു മുക്കൻതോട്ടത്തിൽ, ജോസ് തെങ്ങുംപള്ളി, കെ. കെ. ജോസ് കണ്ടത്തിൽ എന്നിവർ വിഷയത്തിൽ ഇടപെട്ടു സംസാരിച്ചു. ഉന്നതചിന്തയും ലളിതജീവിതവും മുഖമുദ്രയാക്കിയ ഫാ. കാപ്പനെക്കുറിച്ചുള്ള തങ്ങളുടെ അറിവുകളും അവർ പങ്കുവയ്ക്കുകയുണ്ടായി. പ്രവർത്തകരുടെ കർമ്മോത്സുകതയെ ഉദ്ദിപിപ്പിച്ചിരുന്നുവെങ്കിലും, അദ്ദേഹം സ്വയം ഒരു പ്രവർത്തകൻ (activist) ആയിരുന്നില്ലെന്ന് അവർ ചൂണ്ടിക്കാണിക്കുകയുണ്ടായി. അതിനോടു യോജിച്ചുകൊണ്ട്, പ്രവർത്തകനാകാതെനിന്ന് പ്രവർത്തകരെ ഉത്തേജിപ്പിക്കുന്ന ഒരുതരം രാസതാരകത്തിന്റെ റോളാണ് അദ്ദേഹം വഹിച്ചിരുന്നതെന്നാണ് തന്റെയും വിലയിരുത്തലെന്ന് പ്രൊഫ. സെബാസ്റ്റ്യൻ വട്ടമറ്റം പറഞ്ഞു.

കേരളം കണ്ട മഹാധിഷ്ഠണശാലിയും മനുഷ്യസ്നേഹിയുമായ ഫാ. കാപ്പന്റെ ആഴമേറിയ ചിന്തകൾ പങ്കുവച്ച ചർച്ചാസമ്മേളനം 6.00 pm-ന് പര്യവസാനിച്ചു.

സെക്രട്ടറി, KCRM

“ആത്മാവിനെ മാറ്റിനിർത്തിക്കൊണ്ട് നവീകരണം സാധ്യമല്ല”

- ഫാ. കെ.റ്റി. ജയിംസ് OFM (Cap),
അസ്സീസി ഗ്രാമാശ്രം, അഗളി-678581

സ്നേഹപൂർവ്വം അയച്ച ‘സത്യജാല’ യഥാ സമയം കിട്ടി. അടിസ്ഥാനത്തോട് വിശ്വസ്തത പുലർത്തുന്ന നവീകരണം കാലത്തിന്റെ ആവശ്യമാണ്. അത് എങ്ങനെ നിർവ്വഹിക്കും? ആർ അതിനു നേതൃത്വം നൽകും? ആരൊക്കെ സഹകരിക്കും? എഴുതാൻ കഴിവും പറയാൻ നാക്കും വിശ്വാസികളെ ഒന്നിച്ചുകൂട്ടാൻ സാമർത്ഥ്യവും ഉള്ളതുകൊണ്ടു മാത്രം സ്ഥായിയായ നവീകരണം നാമ്പെടുക്കുമെന്ന് എനിക്കു വിശ്വാസമില്ല. ഇവിടെയാണ് ആത്മാവിന്റെ ഇടപെടലും സ്വാധീനവും സഹായവും ആവശ്യമായിരിക്കുന്നത്..... ആത്മാവിനെ മാറ്റിനിർത്തിക്കൊണ്ട് നവീകരണം സാധിക്കുമെന്ന് എനിക്കു വിശ്വാസമില്ല. ആത്മാവിന്റെ പ്രചോദനത്തിനും പ്രേരണയ്ക്കും കീഴ്പ്പെട്ടുകൊണ്ട് നവീകരണപ്രസ്ഥാനം മുമ്പോട്ടു പോകട്ടെയെന്നു പ്രാർത്ഥിക്കുന്നു.

- ‘നീതിക്കുവേണ്ടി പാടുപെടുന്നവർ ഭാഗ്യവാന്മാർ’ എന്ന് യേശു പറയുമ്പോൾ ആത്മാവിന്റെ ഇടപെടലിനെപ്പറ്റി പ്രത്യേക മൊന്നും എടുത്തുപറഞ്ഞു കാണുന്നില്ലല്ലോ. ഓരോരുത്തരുടേയും ഉള്ളിലും ആകമാനവും നിറഞ്ഞു നിൽക്കുന്നത് അത്മാവായിരിക്കേ, ആ വാക്കെപ്പോഴും എടുത്തു പ്രയാഗിക്കേണ്ട ആവശ്യമില്ലാഞ്ഞിട്ടാകാം, അങ്ങനെ എന്നു കരുതുന്നു.

ഒരുവൻ, സർവ്വതുംതമ്മിലുള്ള ആന്തരികബന്ധത്തെക്കുറിച്ചുള്ള അവബോധത്തിലായിരിക്കുമ്പോൾ, അയാളിൽ തൻകാര്യവ്യഗ്രതയ്ക്കുപകരം പരാർത്ഥതാഭാവം കൈവരുന്നു. അതല്ലേ ആത്മീയത? അതിന്റെ പ്രചോദനത്തിൽ, സ്വന്തം നേട്ടം നോക്കാതെ എന്തെങ്കിലുമൊക്കെ ചെയ്യാൻ അവനു കഴിയുന്നു. ...എത്ര എളിയ രീതിയിലാണെങ്കിലും അങ്ങനെയൊരു പ്രചോദനമാണ് ഞങ്ങളുടെ പ്രവർത്തനങ്ങൾക്കും ഈ മാസികയ്ക്കും അടിസ്ഥാനമെന്നാണ് ഞങ്ങളുടെ വിചാരം.

“കനലിൽ തൊടരുത് പൊള്ളും”

ബ്ര. മാവുറൂസ് മാളിയേക്കൽ,
ആശ്രയഭവൻ, കൊച്ചി - 20

“...നിങ്ങൾ തീയിലേക്കു നീങ്ങിക്കൊണ്ടിരിക്കുകയാണ്. കേരളകത്തോലിക്കാ സഭയെ, രൂപതകളെ, വൈദികരെ, സന്ന്യാസസഭകളെ നവീകരിക്കുകയാണ് നിങ്ങളുടെ ഉദ്ദേശ്യം. പഠനയിൽ പണിയപ്പെട്ട ഒരു സഭയാണ് റോമാസഭ. അതിനു ചുറ്റും ലോക-പ്രാദേശിക സഭകളുടെ സമ്പത്തും ഭീമമായ സ്വത്തും ചുറ്റപ്പെട്ടപ്പോൾ സഭ അനങ്ങാപ്പാരായായി. സഭാനവീകരണത്തിനായി ശ്രമിച്ചവരിൽ ആരുംതന്നെ ഈ ഭൂമിയിൽ വിജയിച്ചതായി കേട്ടിട്ടില്ല.... നവീകരണത്തിനായി ആദ്യം സ്വയം തീയിൽക്കൂടി ശുദ്ധീകരിക്കപ്പെടണം. സഭയോടൊത്തു പൊരുതണം. ഇവരുടെ ജീവിതം, ചെയ്തികൾ, സംഭാഷണങ്ങൾ എല്ലാം ജനങ്ങൾ തിരിച്ചറിഞ്ഞു ശ്രവിക്കുന്ന ഒരു അവസ്ഥയുണ്ടാകണം. അപ്പോൾ ജനം നിങ്ങളുടെ കൂടെവരും.....പിതാക്കന്മാരിലുള്ള, വൈദികരിലുള്ള, സന്ന്യസ്തരിലുള്ള കറുത്ത മറുകുകൾ മായം ചേർത്തു കാണിക്കരുത്. മലർന്നുകിടന്നു തുപ്പരുത്. അവർ നമ്മുടെ സ്വന്തമല്ലേ? ബലഹീനരല്ലേ? ജനങ്ങൾക്കുവേണ്ടി സേവനം ചെയ്യാൻ ഇറങ്ങി തിരിച്ചവരാണവർ. പക്ഷേ, അവർ കയറിയ വണ്ടി സാഹചര്യങ്ങളാൽ വഴിമാറിപ്പോയി. ആ വഴിമാറിപ്പോയ ഗണത്തെ നേർവഴിക്കു നയിക്കാൻ, നന്മയിൽ ജീവിക്കുന്ന, ആദരിക്കപ്പെടുന്ന ഒരു ചെറുഗണം ആദ്യമായി രൂപപ്പെടേണ്ടിയിരിക്കുന്നു.... പരിശുദ്ധാത്മാവിൽ നിറഞ്ഞ് മുന്നോട്ടു പോകാൻ നിങ്ങൾ ഒരുങ്ങുക.

എല്ലാ ഭാവുകങ്ങളും പ്രാർത്ഥനകളും നേരുന്നൂ!

-സത്യത്തിനും നീതിക്കും വേണ്ടിയാണെങ്കിൽ, തോൽക്കുന്ന സമരങ്ങൾക്കും പ്രസക്തിയുണ്ടെന്നാണ് ഞങ്ങൾ കരുതുന്നത്..

പുരോഹിതരുടെ അധികാരസിംഹാസനങ്ങൾ അതിർത്തന്നെ സഭയുടെ കറുത്ത മറുകുകളാണ്. അതിനെ വിമർശിക്കുമ്പോൾ, അതിൽ അമർന്നിരിക്കുന്നവർക്കുകൂടി കൊണ്ടെന്നുവരാം. പ്രത്യേകിച്ചും, ‘ഭൂപാളക്ഷിതി തന്നിൽ വസിക്കും ഭൂപാലന്റെ ലലാടം തന്നിലെ ചേറി’നെ സിന്ദൂരക്കുറിയാതെ കാണുന്നവരെ

പ്പോലെ, ഈ കറുത്ത മറുക് സഭയ്ക്കും തങ്ങൾക്കും ഭൂക്ഷണമായി ഉയർത്തിപ്പിടിക്കുന്ന വർക്ക്.

“സത്യജാല സ്വാഗതാർഹം”

ഇ.വി. ജോസഫ്, ഇഞ്ചിപ്പറമ്പിൽ,
തൃപ്പൂണിത്തുറ-682301

‘സത്യജാല’യുടെ ആദ്യകോപ്പി ലഭിച്ചു. കേരളസഭാനവീകരണത്തിന് നമ്മുടെ ആളുകളുടെ ശബ്ദം ശക്തിയായി ഉയരേണ്ടതുണ്ട്. വാക്കുകളുടെ ശക്തി പ്രവൃത്തിയിൽ സമൂലമാകുമ്പോഴേ നവീകരണം യാഥാർത്ഥ്യമാകുകയുള്ളൂ. ഇന്നത്തെ ചുറ്റുപാടിൽ ‘സത്യജാല’യുടെ ആഗമനം വളരെ സ്വാഗതാർഹമാണ്.

ഉള്ളടക്കത്തിൽ വിമർശനങ്ങൾ, അതും നിശിതമായ വസ്തുനിഷ്ഠ വിമർശനങ്ങൾ,

അവശ്യം ആവശ്യമാണ്. അതിനുപുറമേ, അറിവു നൽകുന്ന ലേഖനങ്ങൾക്കു ചേർക്കേണ്ടതുണ്ട്. സഭാചരിത്രം, കുദാശകളുടെ ചരിത്രം, വിശ്വാസങ്ങളുടെ താത്വികഅടിസ്ഥാനം, ഇങ്ങനെ പലതും. സഭ ഒരിക്കലും പഠിപ്പിക്കാത്ത ഒരുപാട് കാര്യങ്ങൾ നമ്മുടെ ആളുകൾ അറിഞ്ഞിരിക്കേണ്ടതുണ്ട്.

ഇക്കാര്യങ്ങളിൽ അറിവുണ്ടാകുമ്പോൾ സഭയോടുള്ള ഭയം ഇല്ലാതാകും. ജനങ്ങളുടെ ഭയമാണ് സഭാധികാരം എക്കാലത്തും മുതലെടുക്കുന്നത്. ഹാൻസ് ക്യൂബിന്റെ മെത്രാന്മാർക്കുള്ള തുറന്ന കത്ത് ഈ ലക്കത്തിൽ ഉൾപ്പെടുത്തിയത് വളരെ നന്നായി.

‘സത്യജാല’യ്ക്ക് ഒരിക്കൽക്കൂടി ആശംസകൾ അർപ്പിക്കുന്നു!

-എല്ലാം വളരെ ക്രിയാത്മകമായ നിർദ്ദേശങ്ങൾ..നന്ദി!

Late News

വേദപാഠം അതിപ്രധാനം!

ഞായറാഴ്ച ഉച്ചയ്ക്കുമുമ്പ് വിവാഹവിളക്ക്!

“വിശ്വാസത്തെ വ്യക്തിപരമായ കണ്ടെത്തലുകളുടെ വെളിച്ചത്തിൽ വ്യാഖ്യാനിക്കുന്നവരുടെ എണ്ണം കുടിവരികയാണ്. തിരുവചനങ്ങൾക്കു സഭ നൽകുന്ന ആധികാരികവ്യാഖ്യാനങ്ങൾ മനസ്സിലാക്കാതെ സഭാജീവിതത്തിൽ നിന്നകന്നുപോകുന്നവർ ഏറെയുണ്ട്”- മേജർ ആർച്ച്ബിഷപ്പ്, കർദ്ദിനാൾ ജോർജ്ജ് ആലഞ്ചേരി തന്റെ ഏറ്റവും ഒടുവിലത്തെ ഇടയലേഖനത്തിൽ എഴുതിയിരിക്കുന്നതാണിത്. അതുകൊണ്ട്, ഞായറാഴ്ചകളിലെ വേദപഠനം കൂടുതൽ കർക്കശമാക്കാൻ പോകുന്നുവെന്നും, അതിനുള്ള തടസ്സമകറ്റാൻ ഇനിമുതൽ ഞായറാഴ്ചകളിൽ ഉച്ചയ്ക്കുമുമ്പ് വിവാഹശുശ്രൂഷ അനുവദിക്കുന്നതല്ല എന്നും അതിൽ അദ്ദേഹം പ്രഖ്യാപിച്ചിരിക്കുന്നു!

-“നീ പ്രാർത്ഥിക്കുമ്പോൾ നിന്റെ ഉള്ളറയിൽ കയറി നിന്റെ വാതിലടച്ച്, അവിടെ അഭ്യശ്യാനായി വസിക്കുന്ന നിന്റെ പിതാവിനോടു പ്രാർത്ഥിക്കുക”, എന്നും, ‘ദൈവരാജ്യം നിന്റെ ഉള്ളിലാ’ണെന്നും അതു തുറന്നു കിട്ടാൻ മുട്ടുവാനും, കണ്ടെത്താൻ അന്വേഷിക്കുവാനും ഒക്കെ പഠിക്കേണ്ട യേശുവിനു തെറ്റുപറ്റിയിരിക്കുന്നു! ആധികാരികവ്യാഖ്യാനങ്ങൾ ഉള്ളപ്പോഴപ്പിന്നെ എന്തിനു സ്വയം അന്വേഷിക്കണം?

തിരുവചനങ്ങൾക്ക് പുരോഹിതരും വേദജ്ഞരും നൽകിയിരുന്ന ആധികാരിക വ്യാഖ്യാനങ്ങൾ മനസ്സിലാക്കാതെ അനേകർ സഭാജീവിതത്തിൽ നിന്നകന്നുപോയ യേശുവിന് ഇന്നായിരുന്നെങ്കിലും, മിക്കവാറും, കുരിശുതന്നെ കിട്ടിയേനെ!

‘അത്മായശബ്ദം’ ബ്ലോഗ് സന്ദർശിക്കാൻ
www.almayasabdam.blogspot.com

Edited and Published by George Moolechalil on behalf of the ‘Kerala Catholic church Reformation Movement’ (KCRM) & Printed at Print House Pala Ph:04822 213163 (For Private Circulation Only)

‘പരിസ്ഥിതിയുടെ ആത്മീയത’- സെമിനാർ നടന്നു



‘പരിസ്ഥിതിയുടെ ആത്മീയത’ എന്ന വിഷയത്തിലുള്ള KCRM-ന്റെ മെയ്മാസചർച്ച, 2012 മെയ് 29-ന് ഉച്ചയ്ക്കു 2 മുതൽ 6 വരെ, പാലാ വ്യാപാരഭവൻ ഓഡിറ്റോറിയത്തിൽ നടന്നു. നിരണം ഭദ്രാസനാധിപൻ **ഗീവർഗീസ് മാർ കുറിലോസ് മെത്രാപ്പോലത്താ** വിഷയാവതരണംനടത്തി ചർച്ചനയിച്ചു.

ബൈബിളിലെ ചില പരാമർശങ്ങളും, പാശ്ചാത്യവികസനസമീപനം പുലർത്തുന്ന ക്രൈസ്തവസഭകളുമാണ് പരിസ്ഥിതിനാശത്തിന് മുമ്പുമായും പശ്ചാത്തലമായത് എന്ന ട്രേഹം പ്രസ്താവിച്ചു. ആദിവാസികൾക്കു കാടും, ദളിത് ജനവിഭാഗത്തിന് കൃഷിഭൂമിയും, മുക്കുവർക്കു കടലും തിരിച്ചു കിട്ടിയാൽമാത്രമേ കാടും മണ്ണും കടലും, അങ്ങനെ ഭൂമിയുടെ പരിസ്ഥിതിയും, പരിരക്ഷിക്കപ്പെടുകയുള്ളൂ എന്നും, ദളിതരാൽ വീണ്ടെടുക്കപ്പെട്ട ചെങ്ങറയിലെ ഭൂമി അതിനുദാഹരണമാണെന്നും അടേഹം പറയുകയുണ്ടായി. യേശുദർശനത്തിൽ നിന്നും ഭാരതീയദർശനങ്ങളിൽ നിന്നും ഫാ. എസ്. കാപ്പനെപ്പോലുള്ളവർ മുന്നോട്ടുവച്ച വിമോചനദർശനങ്ങളിൽനിന്നുമെല്ലാം സ്വാംശീകരിച്ചെടുത്ത ഒരു തനതു കാഴ്ചപ്പാടിൽ ഊന്നിനിന്നുകൊണ്ട്, പരിസ്ഥിതിയുടെ ആത്മീയതയെക്കുറിച്ച് ഒരു മണിക്കൂറോളം നേരം അടേഹം വിശദീകരിച്ചു. ആനുഷംഗികമായി, ‘ചർച്ച് ആക്ട്’ന്റെ ആവശ്യകതയെക്കുറിച്ചും അടേഹം സംസാരിക്കുകയുണ്ടായി.

വിഷയാവതരണത്തോടു പ്രതികരിച്ചുകൊണ്ട് പരിസ്ഥിതിരംഗത്തെ പ്രമുഖനേതാക്കളായ സർവ്വശ്രീ പ്രൊഫ. എസ്. രാമചന്ദ്രൻ(കേരള നദീസംരക്ഷണസമിതി, സംസ്ഥാന ചെയർമാൻ), പ്രൊഫ. സി.പി. റോയി(മുല്ലപ്പെരിയാർ സമരസമിതി, മുൻചെയർമാൻ), എസ്. എ. റഹീം(ചെയർമാൻ, Ecological Security & Climate Organisations Net(ESCON), ജോയി മുതുകാട്ടിൽ(മീനച്ചിൽ നദീസംരക്ഷണസമിതി, ജന.സെക്രട്ടറി) എന്നിവർ പ്രസംഗിച്ചു. തുടർന്ന്, സദസ്സിൽനിന്നും കുറേപ്പേർ വിഷയത്തോടുപ്രതികരിച്ചു സംസാരിച്ചു. കുറിലോസ് മെത്രാപ്പോലീത്താ എല്ലാവരെയും ശ്രവിക്കുകയും അവസാനം മറുപടിപ്രസംഗം നടത്തുകയും ചെയ്തു.

KCRMചെയർമാൻ **ശ്രീ.കെ. ജോർജ്ജ് ജോസഫ്** ആയിരുന്നു മോഡറേറ്റർ. വിഷയാവതരണത്തിനു മുമ്പ്, പ്രൊഫ. സെബാസ്റ്റ്യൻ വട്ടമറ്റം തന്റെ സുഹൃത്തും സഹപ്രവർത്തകനുമായിരുന്ന മെത്രാപ്പോലീത്തായെയും അടേഹത്തിന്റെ ഗ്രന്ഥങ്ങളെയും പരിചയപ്പെടുത്തി. **കുമാരി ഇന്ദുലേഖാ ജോസഫ്** പരിപാടിയുടെ അവതാരക ആയിരുന്നു. KCRM സെക്രട്ടറി **ശ്രീ. ജോർജ്ജ് മുലച്ചാലിൽ** സ്വാഗതവും, ട്രഷറർ **ശ്രീ. ഷാജു തറപ്പേൽ** കൃതജ്ഞതയും പറഞ്ഞു. 70 ഓളം പേർ പങ്കെടുത്ത പരിപാടി 6 pm-ന് പര്യവസാനിച്ചു.

സത്യജ്വാല വിതരണംചെയ്യുന്ന പുസ്തകങ്ങൾ

പുസ്തകം	ഗ്രന്ഥകാരൻ	വില
നസ്രായനും നാരാണത്തുഭ്രാന്തനും അവബോധത്തിലേക്ക് (ഭാഗം I: ചിന്താപഥം) അവബോധനത്തിലേക്ക് (ഭാഗം II: ഭാവുതാപഥം) മതാധിപത്യം കത്തോലിക്കാസഭയിൽ ലൈംഗികതയും പൗരോഹിത്യവും ഇടയൻ (നോവൽ) മോചനകാഹളം (കവിത) മതങ്ങളും പുരോഹിതമേധാവിത്വവും കുപ്രസിദ്ധരായ മാർപ്പാപ്പമാർ ആദ്ധ്യാത്മികത ഉണർത്തുന്ന ചോദ്യങ്ങൾ നവോത്ഥാനം നവനാഗരികതയിൽ	ഇപ്പൻ സക്കറിയാസ് നെടുങ്കനാൽ സക്കറിയാസ് നെടുങ്കനാൽ ചാക്കോ കളരിക്കൽ ചാക്കോ കളരിക്കൽ ചാക്കോ കളരിക്കൽ റവ. ഡോ.ജയിംസ് ഗുരുദാസ് CMI പ്രൊഫ.കെ.എം.എബ്രഹാം പ്രൊഫ. കെ.എം. എബ്രഹാം ജോർജ്ജ് മൂലച്ചാലിൽ ജോർജ്ജ് മൂലച്ചാലിൽ	Rs.20 Rs.100 Rs.100 Rs.80 Rs.80 Rs.110 Rs.90 Rs.80 Rs.80 Rs.50 Rs.90
‘ഓശാനയിൽനിന്നുള്ള ഗ്രന്ഥങ്ങൾ’ യേശുവും സഭയും Acts and Decrees of the Synod of Diamper ഉദയംപേരൂർ സുന്നഹദോസിന്റെ കാനോനുകൾ	ജോർജ്ജ് മൂലച്ചാലിൽ (Editor, Dr.Scaria Zacharia)	Rs.80 Rs.150
വർത്തമാനപ്പുസ്തകം (ആധുനികഭാഷാത്തരം പ്രൊഫ. മാത്യു ഉലകംതറ) മാനിക്കേയൻ കുരിശുവിവാദം - ഉദയംപേരൂർ സുന്നഹദോസ്- ഒരു ചരിത്രവിചാരണ	(എഡിറ്റർ:ഡോ.സ്കറിയ സക്കറിയ) പാരമോക്കൽ ഗോകർണദോർ വിവിധ ലേഖകർ	Rs.100 Rs.125 Rs.50
പ്രൈവറ്റ് കോളജധ്യാപകന്റെ സ്മരണകൾ കേരളക്രൈസ്തവചരിത്രം - വിയോജനക്കുറിപ്പുകൾ കാനോൻ നിയമത്തിലെ കാനോച്ചര്യങ്ങൾ Identity of Nazrani Church of Kerala ആരാധനക്രമ വിവാദം: ഓശാനയുടെ ഇടപെടലുകൾ പേപ്പസി- ചരിത്രപരമായ ഒരു പഠനം RSS- Christian Perspective Meet The Liturgy, Hierarchy & Spirituality of St.Thomas Christians in the Pre-Portuguese period- a study ഓശാനയുടെ എഡിറ്റോറിയലുകൾ ഓശാനയുടെ എഡിറ്റോറിയലുകൾ	വിവിധ ലേഖകർ ജോസഫ് പുലിക്കുന്നേൽ ജോസഫ് പുലിക്കുന്നേൽ ജോസഫ് പുലിക്കുന്നേൽ ജോസഫ് പുലിക്കുന്നേൽ ജോസഫ് പുലിക്കുന്നേൽ ജോസഫ് പുലിക്കുന്നേൽ Team of Speakers ജോസഫ് പുലിക്കുന്നേൽ ജോസഫ് പുലിക്കുന്നേൽ ജോസഫ് പുലിക്കുന്നേൽ	Rs.50 Rs.80 Rs.70 Rs.80 Rs.75 Rs.125 Rs.50 Rs.100 Rs.25 Rs.120 Rs.80

ലഘുഗ്രന്ഥങ്ങൾ

1. നമ്മുടെ കത്തനാരന്മാർ കൽദായകുർബ്ബാന ചൊല്ലിയിരുന്നോ? Rs.3
2. അൽമായ- പുരോഹിത സംവാദം (ഒരു സംഘം അൽമായ-പുരോഹിത ലേഖകർ) Rs.10

(ആവശ്യമുള്ള ഗ്രന്ഥങ്ങളുടെ ലിസ്റ്റ് അറിയിച്ചുകൊണ്ട്, തുക ‘സത്യജ്വാല’യുടെ സർക്കുലേഷൻ മാനേജർക്ക് അയയ്ക്കുക. സാധാരണ തപാലിൽ, പുസ്തകം അയച്ചുതരുന്നതാണ്. പോസ്റ്റേജ് സൗജന്യം)